

د حضرت سلیمان
د متلونو کتاب



د حضرت سلیمان د متلونو کتاب

اشاعت کوونکی: یونائیټډ بايبل سوسائټیز

د چاپ شمېر: ۳۰۰۰

د چاپ کال: ۱۴۳۶ - ۲۰۱۵

ISBN شمېره ۹۷۸۹۶۹۲۵۰۸۷۰۶

پېژندګلو

ډیره د خوشحالي خبره ده چې اوس یو آسماني کتاب ستاسو په مورنۍ ژبه کښې ستاسو په لاس کښې دے. اوس تاسو په خپلو لاسونو کښې د خدایې حکمت یوه لویه خزانه نیولی ده. دا د متلونو هغه مجموعه ده چې د حضرت داؤد علیه السلام زوی د حضرت سلیمان علیه السلام په واسطه رایوځای شوی او تصنیف شوی دی. حضرت سلیمان بادشاه ته پاک خدای یو خاص او نادر حکمت ورکړے وو. په ځوانۍ کښې هغه د پاک خدای نه په دُعا کښې خواست وکړو چې، ”ما له حکمت راکړه چې ستا په خلقو باندې په انصاف سره بادشاهی وکړم او د ښه او بد په مینځ کښې فرق وپېژنم. ګڼې نو

زۀ به څنگه د دې جوگه شم چې ستا په لوی قوم باندې بادشاهی وکړم“ (اول بادشاهان ۳: ۹). په صحیفو کښې لیکلې شوې دی چې مالک خدای د حضرت سلیمان په دې غوښتنه باندې خوشحاله وو چې حضرت سلیمان ترې نه د عقل او حکمت غوښتنه وکړه، نو د هغه خواهش یې پوره کړو، او ورته یې وفرمائیل: ”تا حکمت غوښتلې دے چې په انصاف سره بادشاهی وکړې او خپل اُورد عُمر، مالدارۍ او د خپل دُشمن مرګ دې نه دے غوښتے، نو زۀ به هغه څۀ وکړم چې تا غوښتی دی. زۀ به تا له دومره ډېر حکمت او پوهه درکړم چې نه به چا ته مخکښې ملاؤ شوې وی او نه به تا نه وروستو چا ته ملاؤ شی“ (اول بادشاهان ۳: ۱۱-۱۲).

دا متلونه د فلسطین په مُلک کښې د حضرت سلیمان په وسیله یعنی د نن نه څۀ دپاسه درې زره کاله وړاندې رایوځای کړے شوی دی. د

حیرانتیا خبره خو دا ده کټه څه هُم چي دا متلونه
ډیر پخوا لیکلے شوی دی، خو باوجود د دې دا
ډیر معنی خیز دی او داسې لږې لکه چي دا هم نن
لیکلے شوی دی. دا د متلونو کتاب د ایماندارانو
لیکوالو د یو لویې کړۍ په ذریعې ستاسو لاسونو ته
راورسیدلو، چا چي دا د اصلی عبرانی صحیفو نه
نقل کړې دے، هو به هو هغه شان څنگه چي
خُدای پاک حضرت سلیمان ته الهام ورکړې وؤ
چي یې ولیکي، او نن هم دا هم هغه شان دے
او د کوم بدلون او تحریف نه ساتلے شوے دے.
ځکه چي په خپله خُدای پاک وعده کړې ده چي
هغه به د خپل کلام حفاظت کوي او دا د هغه
کلام دے او زموږ د زده کولو دپاره گټور دے. د
دې لیکلو څه زړې نسخې دی چي سائنس ثابتې
کړي دي چي د هجری کلنډر نه ۱۵۰۰ کاله
پخوانی دی.



دا د هغه اصلی پخوانو نسخو عکس دے چې د یو طومار په شکل کښې د مالګې په دریاب کښې دریافت شوے وو.

د دې کتاب بُنيادی مقصد څه دے؟

د دې کتاب بُنيادی مقصد دے چې زُمونږ سره مدد وکړی او هغه دا چې مُونږ په هوښيارتيا او کاميابي سره د خدای پاک په يره کښې خپل ژوند تير کړو. مُونږ ته د کتاب په شروع کښې داسې وويلے شو چې د عقل او حکمت شروع د خدای پاک په

يره کښې ده (متلونه ۱ : ۷). د خُدای پاک نه د
 یریدلو مقصد چې خپل ځان د هغه منونکې جوړ
 کړو او گناهونه رد کړو. هُم دا يره ده چې مُونږ
 ترې سبق ایزده کوو چې د خدای پاک د مرضی په
 مطابق ژوند تیر کړو او دا مُونږ ته د حکمت تعلیم
 هم راکوی.

متلونه دې دپاره ولیکلې شو چې ساده خلقو
 ته پوهه ورکړی، او ځوانانو ته حکمت او شعور
 ورکړی (۱ : ۴) او چې هوښیار نور هُم هوښیار
 کړی (۱ : ۵). متلونه د حکمت زده کولو دپاره
 ښه او آسانه طریقه ده ځکه چې کوم تعلیم چې د
 دې نه حاصلېږي دا په مکمل شکل کښې وی او
 په آسانۍ سره ذهن کښې کښي، دا په وئیلو کښې
 لنډ او خواره او په حفظ کولو کښې آسان وی.
 خو د کتاب مقصد نه یواځې حکمت حاصلول
 دی بلکه د دې مقصد دے چې حقیقت زموږ

د زړونو بیخ ته وربنکته شی، چې زموږ اخلاق په داسې انداز کښې بدل کړی چې زموږ کورنۍ او دُنیا بدله کړی. دا شان بدلون زموږ په خپل کوشش سره ناممکنه دے، بلکه موږ ته په کار دی چې داسې دُعا وکړو لکه څنگه چې حضرت سلیمان علیه السلام وکړه، چې د ټولو رب یعنې قادر مطلق خدای موږ ته داسې برکت راکړی چې موږ د دې قابل وگرځوی چې هغه شان ژوند تیر کړو په کوم چې هغه خوشحالیږی.

د عملی حکمت دپاره د متلونو کتاب د روزمره ژوندون دپاره عملی لارښود دے. په دې کښې د تجارت، د ملګرتیا، د واده، د ماشومانو د پرورش، د پیسو، د قرض، د کاروبار په حقله نورې ډیرې خبرې شته دے. ډیر متلونه د عقلمندو او د کم عقلو په ژوند کښې فرق ښکاره کوی. د صادقانو لار د سحر د رڼا په شان ده، تر هغې ځلېږی او لا نوره

هُم زیاتیری تر خو چې د ورځی رڼا نه وی رابښکاره شوی (۴: ۱۸). خو د بدکارانو لار لکه د تورې تیارې په شان ده، دوی په دې نه پوهیږي چې په څه باندې یې ټیندک وخوړلو (۴: ۱۹).

د متلونو په کتاب کښې عقل او حکمت د ټولو انسانانو دپاره دے او د عملی نصیحتونو په شمول کوم چې یوه ټولنه او معاشره د امن او امان او محبت طرف ته بیایي. نشه تماشه، زیات خوړل، حسد، کینه او بغض او دُشمنی او لالچ به ختم کړے شی. غریب به نه نظر انداز کیږي، دا لوستونکو ته د ایمانداری، راستۍ، ذمه واری، مهربانۍ، سخاوت، د معاف کولو، حقیقت، صبر، عاجزۍ، خوشحالی، وفاداری، پرهیزګاری، ځان قابو کښې ساتل او د هوښیار سوچ د انجام ترغیب ورکوي، دا د اخلاقو، خواهشاتو او د هغوی د عملونو نه راځي. غصه په قابو کښې ساتي، فساد او جګړو نه لرې اوسېږي،

فضول خبرو نه پرهيز وکړئ، کبر پرېږدئ، عدالتونه دې د بې انصافي نه پاک وي، د شرعي د اختيارمندو عزت وکړئ. مور پلار دې خپلو بچو ته د صحيح تربيت او تعليم ورکولو خيال وساتي، او بچي دې د خپل مور پلار عزت کوي او هغوی دې خپله کورنۍ د بې شرمۍ نه وساتي.

د پښتنو سره د متلونو تعلق

بله خاص خبره د دې کتاب په باره کښې دا ده چې د پښتنو رسم و رواج او تاريخ سره د دې ډير جوخت تعلق دى. تاريخ ليکونکي نعمت الله دا په خپل مشهور کتاب مخزنى افغانى کښې، د مغل بادشاه جهانگير د بادشاهۍ په دوران کښې ليکلي دي. هغه په دې کتاب کښې دا په گوته کوي چې پښتانه څنگه د يهودى بادشاه تالوت اولاد دى (چې ورته ساؤل هم وييلى شى). شايد دا وجه ده

چې د سليمان په متلونو کښې زمونږ د رسم و رواج سره نن هم يو شان والې موجود دې. لکه څنگه چې نن مونږ دا متلونه وايو نو دا د حضرت سليمان په متلونو کښې هم شته. مثلاً د دروغو مزې لنډه وي (۱۲: ۱۹) او دال ساک دې وي خو چې مينې سره وي، که چرک وي او نفرت ورسره وي نو فائده يې څه ده (۱۵: ۱۷). دې موضوع ته هم توجه ورکول په کار دی چې د پاک خدای کلام به هميشه زمونږ رسم او رواج ته يو خبردارې وي، ځکه چې خدای پاک مومنانو ته وائي چې خپل ذاتيات شا ته وغورځوئ او هغه پرېږدئ. خپله پيروي مه کوئ او د هغه پيروي وکړئ.

د مقدس کتاب لوستل زمونږ دپاره يوه لويه ذمه واری ده هغه دا چې د هغې په لوستلو او په ليکلې شوي شريعت باندې عمل وکړو او خپلې خوښې ناخوښې شا ته وغورځوو نه صرف دا چې په دې

يقين وسائو چي د دي په لوستلو به مونږ ته برکت
 ملاؤ شي. مونږ ته په کار دی چې په دي کتابونو
 کښې لارښوني پيدا کړو او هغه په خپل زړه کښې
 وسائو او عمل پرې وکړو، کومې چې خدای پاک
 خوښې کړي دی. د مقدس کتاب سره رابطه ساتل:
 دوستانو که چېرې تاسو غواړئ چې د مقدس کتاب
 نور آسماني کتابونه ولولئ چې په پښتو کښې ترجمه
 شوی دی، نو په دي پته يې غوښتنه وکړئ. پاکستان
 بائبل سوسائټي، بائبل هائوس، انارکلي لاهور.



د حضرت سلیمان

د متلونو کتاب

د حضرت سلیمان متلونه

د داؤد د زوی د سلیمان متلونه چې د اسرائیلو بادشاه وو. ② د دوی مقصد دا دے چې خلقو ته د حکمت او تربیت په حقله تعلیم ورکړی او چې هغوی په عقلمندو خبرو باندې پوهه شی. ③ دا به تاسو ته تعلیم درکړی چې څنګه به خپل ژوند په صداقت، عدل او انصاف سره تیروي. ④ دا متلونه ساده خلق هونیاروی او ځوانانو له عقل او تمیز ورکوی. ⑤ دا متلونه د هونیارانو پوهه نوره هم

زیاتوی او د عالم راهنمائی کوی، ⑥ نو هغوی به په متلونو او مثالونو او د هوښیارانو په خبرو او د هغوی په معماگانو دواړو باندې پوهه شی.

د خوانانو دپاره نصیحت

⑦ د مالک خدای یره د علم شروع ده، خو کم عقل خلق د حکمت او تربیت سپکاوی کوی. ⑧ زما زویه، د خپل پلار لارښونو ته غوږ شه او د خپلې مور تعلیم دې مه هیروه. ⑨ د هغوی نصیحتونه به ستا د سر دپاره ښائسته سهره او ستا غاړی دپاره د عزت هار وی. ⑩ زما زویه، کله چې گُناهکاران ستا د بې لارې کولو کوشش کوی، نو د هغوی نه ځان ساته. ⑪ که چېرې هغوی ووائی، ”راځه، چې یو ځای شو او د پټ ځای نه گُذار وکړو او قتل وکړو! راځه چې په یو بې گناه کس باندې هسې د خوند دپاره غلې حمله وکړو! ⑫ راځه چې د قبر

په شان هغوئ ژوندی تیر کړو، د هغوئ په شان لکه څوک چې د مرګ کندی ته کوزیږی. ^(۱۳) مُونږ به هر قسمه قیمتي څیزونه حاصل کړو او د لوټ د مال نه به خپل کورونه ډک کړو! ^(۱۴) راځه مُونږ سره ملګرې شه او مُونږ چې څه لُټ کړو نو په هغې کښې به تال له هُم برخه درکړو. ^(۱۵) زما زویه، د داسې خلقو سره مۀ ځه، او د هغوئ په نقش قدم مۀ ځه. ^(۱۶) ځکه چې هغوئ د بدکاری طرف ته په منډه روان وی، او د وینې تویولو په اړخ تیزی سره روان وی. ^(۱۷) د یو مارغه د سترګو د وړاندې جال خورول څومره بې فائدې دی. ^(۱۸) خو دغه شان خلق د خپل ځان دپاره دام خوروی، داسې دام چې هغوئ به په خپله په کښې تباہ شی. ^(۱۹) هُم دغه به وی انجام د هغه کسانو څوک چې د ناجائزه پیسو گټلو لالچی وی نو په دې وجه به د خپل ژوند نه لاس ووينځی.

د حکمت آواز

②۰ حکمت په لارو کُڅو کښې په تیزه چغې وهی،
 او په چوکونو کښې په اوچت آواز ناری وهی. ②۱ د
 بازار په ګڼه کښې هغه چغې وهی، او د ښار په
 دروازو کښې چرته چې خلق راغونډیږي هلته تقریر
 کوی: ②۲ ”جاهله خلقو، تاسو به تر کومې پورې
 ساده ګان یئ؟ تر څو پورې به تاسو مسخره کوونکي
 په خپلو مسخرو کښې خوشحاله یئ؟ تر څو پورې
 به تاسو بې وقوفان علم نه نفرت کوئ؟ ②۳ راشئ او
 زما سختې خبرې واؤړئ! زه به خپل زړه نه تاسو
 خبر کړم او تاسو به هوښیار کړم. ②۴ ما تاسو ته څو
 ځله آوازونه وکړل خو تاسو رانه غلئ. زه تاسو له
 درغلم خو تاسو ماته توجو رانه کړه. ②۵ تاسو زما
 ټول نصیحتونه نظر انداز کړل او زما اصلاح کول
 مو رد کړل. ②۶ خو چې کله تاسو په تکلیف کښې

پړېوزئ نو زه به په تاسو پورې ملنډې کوم. او زه به
تاسو پورې خندا کوم کله چې تاسو بدبختی راگیر
کړی. (۲۷) کله چې بدبختی لکه د طوفان درباندي
راشی، او چې مُصیبت لکه د سیل په شان درباندي
راشی او چې مُصیبت او سختی په تاسو باندې غالبه
شی. (۲۸) نو بیا چې کله دوی ما ته چغې وهی،
خو زه به دوی ته جواب نه ورکوم. دوی به ما هر
چرته د زړه نه ولټوی، خو دوی به ما پیدا نه کړی.
(۲۹) ځکه چې دوی د پوهې نه نفرت کولو او دوی د
مالک خدای نه نه یریدل خوښ کړل. (۳۰) دوی زما
نصیحت رد کړو، کله چې مې اصلاح کوله نو دوی
ماته هیڅ توجو رانه کړه. (۳۱) نو په دې وجه دوی
به د خپل چال چلن ترخه میوه وخورى او په خپلو
منصوبو به ماره شی. (۳۲) د ساده خلقو سرکشي به
دوی مړه کړی، کم عقلا ن د خپل قناعت په وجه
تباه کېږی. (۳۳) خو هر څوک چې ما ته غوږ نیسی

نو هغه به په امن کښې اوسېږي، او د نقصان څه
یره به پرې نه وي.“

د حکمت فائدي

۲ زما زويه، که ته زما خبرې ومنې او زما
حکومونه په زړه کښې محفوظ کړې، ② او
د عقل خبرو ته غوږ ونيسي او خپل زړه د هوبنيارتيا
طرف ته مايل کړې، ③ نو بيا د پوهې طلب کوه او
د حکمت دپاره په تيزه نارۍ ووهه. ④ ته د دوي
داسې تلاش وکړه لکه د سپينو زرو چې کوي او يا
بي داسې لتون وکړه لکه چې د پټې خزاني کوي.
⑤ نو بيا به ته د مالک خدای په یره باندې پوهه شي
او د پاک خدای علم به حاصل کړي. ⑥ ځکه چې
مالک خدای عقل او حکمت ورکوي، او د هغه د
خلي نه علم او پوهه راوځي. ⑦ هغه د نيکو خلقو
دپاره د عقلمندۍ خزاني ساتي، هغه د هغه چا دپاره

ډال دے د چا کردار چې بې داغه وی. ^(۸) هغه د
 انصاف کوونکو د لارو ساتنه کوی او هغه د خپلو
 نیکو خلقو حفاظت کوی. ^(۹) نو ته به په دې پوهه
 شي چې خه ښه او د انصاف او مناسب دی. او
 ته به د ژوند نیغه لار پیاوړې. ^(۱۰) نو ته به عقلمند
 شي او ستا علم او پوهه به ستا روح ته خوشحالی
 ورکړی. ^(۱۱) تمیز به په تا نظر ساتی او پوهه به ستا
 حفاظت کوی. ^(۱۲) عقل به تا د بدکاره خلقو نه
 ساتی، او د هغوی نه چې د چا خبرې چې غلطی
 دی، ^(۱۳) چا چې صحیح لاره پرېښي ده او په تیارو
 کښې تلل کوی، ^(۱۴) څوک چې د خرابو کارونو په
 کولو خوشحالېږي او د بد عملو په شرارت خوشحالی
 کوی، ^(۱۵) او دغه کسان په کړو وړو سر دی او د هغوی
 چال چلن د ټکۍ دے. ^(۱۶) نو هغه به تا د بدکارې
 ښځې نه وساتي، د هغې زناکارې نه څوک چې په
 خوږو خبرو تا دوکه کول غواړي، ^(۱۷) چا چې خپل

د ځوانۍ د وخت خاوند پرېنښه دے او خپل تړون
 يې هير کړو کوم يې چې د پاک ځدائ په وړاندې
 کړم و. ①۸ د هغې کور ته تلل مرګ ته دعوت
 دے، او د هغې د کور لار د قبر لار ده. ①۹ څوک
 چې هغې له ورشي نو هغه بيا نه راواپس کيږي او
 هغه بيا هيڅ کله د ژوند په لاره راتلې نه شي. ②۰ نو
 بيا ته د ښو خلقو په طريقو تلل کوه او د صادقانو په
 لارو کښې پاتې شه. ②۱ نو نيکان به په مُلک کښې
 اوسېږي، او بې داغه خلق به په کښې پاتې شي.
 ②۲ خو بد عمله به د هغه مُلک نه وشړلې شي، او
 غداران به ترې د بيخ نه وويستلې شي.

د عقل او حکمت فائدي

زما زويه، زما لارښونه مه هيره، خو زما
 ③ حکمونه په خپل زړه کښې وساته. ② زما
 تعليم به ستا عمر سوا کړي او خوشحالي به درکړي.

③ هیڅ کله مینه او وفاداری د خپل ځان نه مه لری کوه. دوی د خپلې غاړې هار کړه او د خپل زړه په تخته باندې یې ولیکه. ④ نو بیا به ته د انسانانو او د پاک ځدای په نظر کښې محبوبیت او نیک نامی حاصله کړې. ⑤ په خپل ټول زړه سره په مالک ځدای باندې توکل کوه. او په خپله پوهه باندې تکیه مه کوه. ⑥ چې ته هر کار کوې نو په هغې کښې مالک ځدای یاد ساته، او هغه به تا ته صحیح لاره ښائی. ⑦ په خپل عقل باندې مه مغروره کیږه، د مالک ځدای نه یریزه او بد عملی پرېږده. ⑧ نو په دې باندې به ستا بدن رغیږی او ستا هلېوکی به پرې تازه شی. ⑨ په خپل مال دولت سره د مالک ځدای عزت کوه، او د خپل ټول فصل په رومبې میوې سره. ⑩ نو بیا به ستا گودامونه ډک شی او د سر نه به اوړی، او ستا د چاټې د خلې نه به نوې شراب اوړی. ⑪ زما زویه، د مالک ځدای اصلاح

مہ رد کوه او کله چي هغه تا تنبيه کوی په هغې
 باندې مہ خفه کیره. ⑫ ځکه چي مالک خدای
 چي چا سره مینه کوی نو هُم هغه تنبيه کوی لکه
 څنگه چي یو پلار هُم هغه زوی تنبيه کوی کوم
 چي هغه ته گران وی. ⑬ بختور دے هغه څوک
 چي حکمت حاصل کړی، او هغه څوک چي پوهه
 حاصله کړی. ⑭ ځکه چي دا د سپینو زرو نه ډیر
 قیمتي دے او د دې گټه د سرو زرو نه هُم ډیره ښه
 ده. ⑮ دا د قیمتي کانو نه هُم گران دے او ستا د
 خوښی یو څیز هُم د دې برابر نه دے. ⑯ د عقل
 په ښې لاس کښې اوږد ژوندون دے، او د هغه په
 گس لاس کښې عزت او دولت دے. ⑰ د هغه
 لارې برکتی دی، او د هغه ټولې لارې پُرمانه دی.
 ⑱ حکمت د هغوی دپاره د ژوند ونه ده څوک چي
 هغې ته غاړه ورکوی، بختور دی هغوی څوک چي
 هغه راټینگوی. ⑲ مالک خدای د خپل حکمت په

ذریعه د زمکې بنیاد کینودلو، او د خپلې هوښیارتیا په ذریعه یې آسمانونه پیدا کړل. ^(۲۰) د هغه د حکمت په وسیله د زمکې د لاندې نه چینې روانې شولې، او د وریځو نه پرڅه په زمکه راووریدله. ^(۲۱) زما زویه، عدل او تمیز په خپل ځان کښې پیدا کړه، او هغه د خپل نظر نه مه لرې کوه. ^(۲۲) دوی به ستا روح تازه ساتي، او دا به ستا په غاړه د فضل هار وی. ^(۲۳) نو بیا به ته په حفاظت سره په خپله لار باندې روان یې او ستا ښپه به تیندک ونه خوری. ^(۲۴) کله چې ته خملې، ته به نه یریرې، او ته به په خوږ خوب اوده کېږې. ^(۲۵) نو د ناگهاني آفت نه به نه یریرې او نه به د هغه تباهي نه یریرې کومه چې په بد عملو باندې راځي. ^(۲۶) نو مالک خدای به ستا ډاډ وی، او هغه به ستا ښپې په دام کښې د گیرولو نه وساتي. ^(۲۷) څوک چې حاجتمند وی د هغوی سره ښیگره مه پریږده، که چېرې دا کار ستا وس

کښې وی، ٢٨) که چرې ته اوس د خپل ګاونډی سره مدد کولې شي، نو ورته مه وايه چې سبا راشه چې مدد دې وکړم. ٢٩) د خپل ګاونډی په خلاف هغه ته د نقصان ورکولو منصوبه مه جوړوه، څوک چې ستا په خوا کښې اوسېږي او په تا باور کوي. ٣٠) په یو کس باندې هېڅ بې هیڅه الزام مه لګوه تر څو چې هغه تا ته نقصان نه وي درسولې. ٣١) د ظالم سره سیالي مه کوه او مه د هغه په نقش قدم عمل کوه، ٣٢) ځکه چې مالک خدای د هغوی نه نفرت کوي څوک چې بدکاره وي، خو هغه د نیکانو سره دوستانه تعلق ساتي. ٣٣) د بد عمله په کور مالک خدای لعنت وړوي، خو هغه د صادق په کور باندې برکت وړوي. ٣٤) هغه د مغروره مسخره کونکو پورې مسخري کوي، خو په عاجز خویه باندې خپل فضل کوي. ٣٥) هوښیار عزت په میراث کښې ګټی، خو کم عقل خپل شرم زیاتوي.

د پلار نصيحت

۴ زما زامنو د خپل پلار هدايت ته غوږ ونيسئ .
 او هغې ته توجه وركړئ او پوهه حاصله
 كړئ . ② ځكه چې زه تاسو ته ښه تعليم درښاييم ،
 نو زما تعليمات مه هيرئ . ③ هر كله چې زه د
 خپل پلار په كور كښې هلك وم ، او د خپلې مور
 يواځينې نيازبين زوى وم ، ④ هغه ماته تعليم راكړو
 او وئې وئيل ، ”په خپل ټول زړه سره زما نصيحت
 راټينگ كړه ، زما په حكمونو عمل كوه نو ستا ژوند
 به په خير تير شى . ⑤ حكمت حاصل كړه ، او پوهه
 حاصله كړه ، زما خبرې مه هيره او مه د هغې نه مخ
 اړوه . ⑥ عقل ته مه شاه كوه ، ځكه چې هغه به ستا
 حفاظت وكړي ، د هغه سره مينه كوه نو هغه به په
 تا باندې نظر ساتي . ⑦ حكمت حاصلول د ټولو نه
 اهم كار دى ، د نورو څيزونو د حاصلولو سره سره

پوهه هُم حاصله کړه. ⑧ د حکمت عزت کوه او دا به تا لوی کړی. دې ته غاړه ورکړه نو دا به تا عزتمند کړی. ⑨ دا به ستا سر د فضل سهرې سره بنائسته کړی او د شان او شوکت تاج به در په سر کړی. ⑩ زما زویه، ما ته غوږ شه! زه چې درته خه وایم هغه کوه، نو په دې کولو سره به ستا عمر اوږد شی. ⑪ ما درته د عقل او حکمت لارښونه وکړه او په نیغه لار مې روان کړې. ⑫ کله چې ته ګرځې نو ستا ښې به هیڅ څیز نه منع کوی، او کله چې ته منډه وهې نو تیندک به نه خورې. ⑬ زما نصیحتونه راتینګ کړه او دا مه پرېږده چې ستا نه لار شی. د هغوی ښه حفاظت وکړه ځکه چې دا ستا ژوندون دے. ⑭ د شیرانو په لار کښې خپل قدم مه ږده او مه د بدکارانو په لار تلل کوه. ⑮ د هغوی لارو نه ځان وساته، د هغوی په لار مه ځه، د هغوی د لارو نه راوګرځه او په خپله لار روان اوسه. ⑯ تر

خو پورې چې دوى غلط کار نه وي کړم تر
 هغې خوب نه ورځي، تر خو پورې چې دوى چا
 ته تيندک نه وي ورکړم نو دوى تر هغې پورې
 آرام نه کوى. ١٧ هغوى د شرارت ډوډى خورى او
 د فساد نه ډک شراب خېښي. ١٨ د صادقانو لار د
 سحر د رڼا په شان ده، تر هغې ځليږي او لا نوره
 هم زياتيږي تر خو چې د ورځې رڼا نه وي رابښکاره
 شوى. ١٩ خو د بدکارانو لار لکه د تورې تيارې په
 شان ده، دوى په دې نه پوهيږي چې په څه باندې
 يې تيندک وخوړلو. ٢٠ زما زويه، زه چې درته څه
 وایم هغې ته توجو ورکړه، او په غور سره زما خبرې
 واوره. ٢١ دا د خپل نظر نه مۀ اوباسه او په خپل زړه
 کښې يې دننه وساته. ٢٢ نو دا به هغوى ته ژوند
 ورکړى چې څوک يې پيدا کوى، او د هغوى ټول
 وجود ته به صحت ورکړى. ٢٣ د هر څه نه اول د
 خپل زړه خيال ساته، ځکه چې دا د ژوند د هدايت

سرچینه ده. ②۴ د خپلې خُلي نه ټگي لرې کړه، او دوکه مارې خبرې د خپلو شونډو نه لرې کړه. ②۵ په غور سره مخامخ نيغ گوره، او خپل نظر نيغ وساته. ②۶ او د خپلو قدمونو دپاره لاره هواره کړه، نو بيا به ستا ټوله لار مضبوطه وي. ②۷ ښې او کس طرف ته مه تاوېره، او خپلې ښېې د شرارت نه وساته.

د زنا نه ځان ساتل

زما زويه، زما پوهې ته توجه ورکړه، او زما ۵ د حکمت خبرو ته ښه غور ونيسه. ② نو بيا به ته تمیز حاصل کړې، او ستا شونډې به علم او حکمت محفوظوی. ③ ځکه چې د زنا کارې ښځې د شونډو نه شات راخاڅي. او د هغې خبرې د تیلو نه زیاتې نرمې دي، ④ خو په آخر کې هغه د گنډیر په شان ترخه، او د دوه مخیزې تورې په شان تیره ده. ⑤ د هغې ښېې د مرګ په طرف روانې دي، او

د هغې قدمونه سیدها د قبر طرف ته لارښونه کوی. ⑥ هغه د ژوند د لارې په حقله سوچ نه کوی، د هغې لارې کږې وږې دی، خو هغه پرې نه پوهیږی. ⑦ نو بیا اوس زما زویه، ماته غوږ ونیسه. او زه چې درته خه وایم نو د هغې نه مه اوږه. ⑧ د داسې ښځې نه ځان لری ساته! او چې د هغې د کور دروازی ته هم ورنزدې نه شي! ⑨ هسې نه چې خپل عزت نورو ته ورکړې او بې عزته شي. او د خپل ژوند واکي د ظالمانو رحم و کرم ته وسپارې، ⑩ هسې نه چې پردی ستا په مال مزی وکړی. او ستا د ژوند محنت د بل چا کور مالامال کړی. ⑪ او د خپل عمر په آخر کښې به ته زیبرگی او فریادونه کوي، هرکله چې ستا غوښې او بدن خوړین شي، ⑫ نو ته به ووايي، ”ما د اصلاح نه خومره نفرت کولو! او خومره به زما زړه اصلاح کول رټل، ⑬ ما به د خپلو استاذانو تابعداري نه کوله، او نه به مې خپلو

لارښوونکو ته غوږ نيولو. ^(۱۴) نو زه د تباهي په غاړه ولاړ يم، او په ډيرو خلقو کښې وشرميدم. “ ^(۱۵) د خپلې ذخيرې اوبه څښه، او صرف د خپلې ښځې سره کورواله کوه لکه څنگه چې د خپل کوهي نه روانې اوبه څښي. ^(۱۶) دا مناسب ده چې ستا چينې په کوڅو کښي، او ستا د اوبو لختي په چوکونو کښي وبهيري؟ ^(۱۷) نو دا دې يواځي ستا وي، کله دې هم د پردو سره شريک نه شي. ^(۱۸) ستا چينې دې برکتی شي، د خپلې ښځې سره خوشحاله اوسه چې ستا په ځوانۍ کښي ورسره واده شوي وو، ^(۱۹) چې هغه د يوې ښکلې مينه ناکې او مهربانه هوسۍ په شان ده نو د هغې د بدن ښکلا دې تا معمور کړي، او ته دې هر وخت د هغې د مينې غلام يې. ^(۲۰) زما زويه نو ته دې ولې د يوې زناکارې ښځې په مينه کښي راگير يې؟ او ته ولې د بل سړي د ښځې سره يو ځای کيږي او غاړه غټي کيږي؟ ^(۲۱) نو د انسان

په ټولو لارو د مالک خُدای نظر دے، او هغه په خپله د هغه د ټولو لارو خارنه کوی. (۲۲) د شریر شرارت هم د هغه دپاره دام دے. او د هغه د گناه رسئ هغه کلک رانیسی. (۲۳) هغه به د خپل تربیت د کموالی په وجه مړ شی، او د خپل کم عقلتوب په سبب یې لارې شوے دے.

د بل چا د قرض ضمانت مه کوه

۶ زما زویه، که چرې تا د خپل گاونډی دپاره په ضمانت کښې څه ایښې وی، او یا تا د بل چا د قرض د ورکولو وعده کړی وی، (۲) که ته چرې د خپلو خبرو په وجه په لټ کښې راگیر شوے یې، او په دام کښې د خپلې خُلي دلاسه راگیر شوے یې، (۳) نو بیا زما زویه، په دې کولو سره ته د خپل گاونډی په لاسونو کښې پریوتې، نو د هغه د دام نه د خلاصیدو دپاره، هغه له ورشه او خپل

ځان کمزورۍ کړه او هغه ته منت زاری وکړه چې
 هغه تا د دې ذمه واری نه آزاد کړی. ^(۴) زر ورشه
 مه اوده کپړه او خپلې سترګې مرغی مرغی کیدو
 ته مه پریږده. ^(۵) نو خپل ځان لکه د هوسی په شان
 د ښکاری نه او لکه د مارغه په شان خپل ځان د
 ښکاری د جال نه آزاد کړه. ^(۶) ناراسته خلقو میږو
 ته وګورئ، او د هغوی په چال چلن باندې غور
 وکړئ او هوښیار شی. ^(۷) دوی نه مشر لری، او نه
 څوک افسر او نه حکمران لری، ^(۸) خو دوی په
 اوږی کښې خپل خوراک راټولوی، او خپل ځان
 دپاره خوراک په لو کښې راجمع کوی. ^(۹) خو ته
 ناراسته سړیه تر څو پورې به پروت یې؟ او ته به کله
 د خوب نه راپاڅیرې؟ ^(۱۰) ته وائي، ”لږ وخت دپاره به
 اوده شم، او سترګې به پټې کړم، لږ به خپل لاسونه
 راغونډ کړم او آرام به وکړم.“ ^(۱۱) نو بیا به غریبی او
 نیستی د وسله بند ډاګو په شان په تا باندې حمله

وکړی. ⑫ بدمعاشان او کمینه خلق، ټوله ورځ
 تش دروغ وائی. ⑬ هغوی سترګې وهی او ستا د
 دوکه کولو دپاره په پښو او ګوتو اشاری کوی،
 ⑭ د هغوی کاره زړونه خرابې منصوبې جوړوی،
 نو دغه شان هغوی همیشہ په هر ځای کښې سر
 خوږې پیدا کوی. ⑮ نو په هُم دې وجه په داسې
 کس باندې ناګهاني آفت راځی، او ناګهانه به هغه
 ټوټه ټوټه شی او بیا به د جوړیدلو نه وی. ⑯ شپږ
 څیزونه دی چې مالک خدای ترې نه نفرت کوی
 بلکه اووه څیزونه دی چې مالک خدای هغه نه
 شی برداشت کولې: ⑰ مغروره سترګې، دروغژنه
 ژبه، هغه لاسونه چې بې ګناه وینه تویوی، ⑱ هغه
 زړه چې بدې منصوبې جوړوی، هغه ښې چې د
 شرارت طرف ته منډې وهی، ⑲ دروغجن ګواه
 څوک چې دروغ وائی، او هغه کس چې د خاندان
 په مینځ کښې سرخوږې پیدا کوی.


د زنا خلاف خبردارۍ

٢٠ زما زويه، د پلار په حُكمونو عمل كوه، او د خپلې مور لارښونه مه هيره. ٢١ د هغوى خبرې تل دپاره په خپل زړه كښې يادې ساته، او د هار په شان يې په خپله غاړه كښې گرځوه. ٢٢ هر كله چې ته روان يې نو هغه به ستا رهنمائي كوى، او كله چې اوده يې نو هغه به ستا حفاظت كوى، هر كله چې راويښ شي، نو هغه به درته مشوره دركوى. ٢٣ نو د هغوى حُكمونه ډيوه ده او د هغوى هدايت رڼا ده، او د هغوى اصلاح د ژوندون لار ده. ٢٤ دا به تا د بدكاره ښځو نه ساتى، او د زناكارو ښځو د نرمو خبرو نه به دې ساتى. ٢٥ د هغوى په ښائست خپل زړه مه بائيله، او نه چې د هغې سترگې وهل تا راگير كړي. ٢٦ يوه كنجره ته د يوې ډوډۍ په قيمت اخيستې شي، خو د بل سړى د ښځې سره

زنا به ستا د ژوند په قیمت وی. ②۷ څوک په خپله
 جولئ کښې بل شومې اور د کپړو سوزیدلو نه غیر
 اوچتولې شی څه؟ ②۸ څوک په گرمو سکروټو باندې
 بغیر د ښپو پولئ کیدو او سوزیدو نه گرځیدلې شی
 څه؟ ②۹ نو دا کس هم د هغه چا په شان دې څوک
 چې د بل چا د ښځې سره ځملي، څوک هم چې
 د هغې سره زنا کوی نو د سزا نه به خلاص نه شی.
 ③۰ خلق هغه غل ته سپک نه گوري څوک چې د
 خپلې لورې د ختمیدو دپاره غلا کوی، ③۱ خو که
 هغه گیر شی، نو هغه به اووه چنده ورکوی، که
 څه هم د هغه د کور په ټول سامان یې قیمت پوره
 کیږي. ③۲ خو که یو سړی زنا کوی نو هغه یې
 حده کم عقل دې، ځکه چې هغه خپل ځان تباہ
 کوی. ③۳ هغه به وهل وځوري او بې عزته به شی،
 او دا شرم به هیڅکله د هغه نه اخوا نه شی. ③۴ نو
 غیرت به یې د خاوند قهر راوپاروی او په بې رحمۍ

سره به خپله بدله اخلی. ^(۳۵) هغه به د دې په بدل کښې معاوضه نه قبلوی او هغه به رشوت هم رد کړی که خو مره ډیر هم وی.

د بد کارو ښځو په حقله خبردارۍ

زما زویه، زما خبرې ځان سره وساته او زما  احکام خپل ځان سره حفظ کړه. ^(۲) زما په حکمونو عمل کوه، نو ته به ژوندۍ پاتې شې. زما د تعلیماتو دا شان حفاظت وکړه لکه څنگه چې د سترگې د کاتې کوي. ^(۳) هغه د خپلو ګوتو سره ونښلوه او د خپل زړه په تخته یې ولیکه. ^(۴) حکمت ته ووايه چې ته زما خور یې، او پوهې ته خپل نزدې رسته دار ووايه. ^(۵) دوی به تا د زناکارې ښځې سره د تعلق نه وساتي، او هم به دې دوی د زناکارې ښځې د دوکه کوونکو خبرو نه وساتي. ^(۶) یو ځل ما د خپل کور د کړکۍ د جالۍ نه بهر وکتل، ^(۷) نو

ما خه ساده خوانان وکتل، نو د دوی په مینځ کښې
 مې یو کم عقل خوان د نظر لاندې راغی. ^(۸) نو هغه
 د هغې د کور سره په نزدې کوڅه کښې روان وو،
 کومه لار چې د هغې کور ته تلی وه، ^(۹) د ماښام په
 وخت کښې، تیاره خوره شوه او شپه شروع شوه.
^(۱۰) نو بیا یوه ښځه بهر راغله چې د هغه سره ملاؤ
 شې. هغې د کنجرتوب جامې اغوستې وې، او په
 غلط خیال سره چې هغه دوکه کړی. ^(۱۱) هغه بې
 شرمه او بې حیا ښځه وه چې ټوله ورځ هوا گیره
 گرځیدله. ^(۱۲) هغه تل په کوڅو، او په چوکونو کښې
 گرځی، او د ښار په هر گوټ کښې ولاړه وی.
^(۱۳) هغې هغه ته غاړه ورکړه او ښکل یې کړو، او په
 خپلو بې شرمو سترگو سره یې هغه ته وویل، ^(۱۴) نن
 ما کره د قربانۍ غوښه ده او ما خپل نذر پوره کړو.
^(۱۵) نو زه بهر راووتلم چې تا سره ملاؤ شم، ما ستا
 لټون کولو او ته راته ملاؤ شوې! ^(۱۶) ما په خپل کټ

باندې د مصر رنگا رنگ د لټې خادرُونه اچولی دی. ١٧ ما په خپل کټ باندې د مُر، عود او دارچینی خوشبو لگولی ده. ١٨ راځه چې تر سحره پورې په مینه کښې ډوب شو. او د یو بل د مینې نه خوند واخلو. ١٩ ځکه چې زما خاوند په کور کښې نشته. هغه په لرې سفر باندې تلې دے. ٢٠ هغه خپل جیب د پیسو نه ډک کړې دے، او د دې میاشتې تر آخره به واپس نه راځي. “ ٢١ نو په نرمو خبرو سره یې هغه غلط کړو، او د هغې پستو خبرو وغځولو. ٢٢ نو هغه سمدستی هغې پسې د یو داسې غویي په شان روان شو لکه چې حالیدو له روان وی، لکه چې هوسی په دام کښې ونښلی ٢٣ ترڅو چې یو غشې د هغه زړه غوڅ کړي. هغه د یو داسې مارغه په شان وو چې د دام طرف ته منډی وهی، هغه ته پته نه وی چې هغه به د ژوند نه لاس ووينځي. ٢٤ نو بیا زما زامنو، ما ته غوږ ونیسئ، زه چې درته څه وایم نو هغې ته

توجو وکړئ. ٢٥ خپل زړه ته اجازت مه ورکوه چې د داسې ښځې طرف ته مائيل شي، او يا د هغې په غلطو لارو روان شي. ٢٦ هغه د ډيرو کسانو د تباهي سبب شوې ده او د بې شميره کسانو د مرګ سبب شوې ده. ٢٧ د هغې کور د قبر طرف ته لار ده، او دا د مرګ دالان ته لارښوونه کول دي.

د پوهې آواز

غور شئ! ولې پوهه آوازونه نه کوي خه؟
 پوهې خپل آواز نه دې پورته کړي خه؟
 ٢ هغه په اوچتو ځايونو د لارې په خوا کښې، او چرته چې لارې په خپلو کښې ملاوېږي ولاړه وي.
 ٣ هغه ښار ته د ننوتو او راوتو دروازو په خوا کښې ولاړه وي او په زوره چغې وهي: ٤ "اے خلقو زه تاسو ټولو ته آواز کوم، او په زمکه باندې ټولو انسانانو ته آواز کوم. ٥ اے ساده خلقو، احتياط

زده کړئ، اے بې وقوفو! عقل حاصل کړئ. ⑥ غور
 شی! ما سره ستاسو دپاره اعلیٰ خبرې دی، او زه
 چې شونډې پرانیزم نو هغه څه وایم څه چې صحیح
 وی. ⑦ زما ځله هغه څه وائی څه چې رښتیا وی،
 ځکه چې زما شونډې د دروغو نه نفرت کوی.
 ⑧ زما د ځلې ټولې خبرې دُرستی دی، یو خبره
 بې هُم کبه یا د دوکي نه ده. ⑨ هوښیار په دې
 پوهیږی چې زما ټولې خبرې ټیک دی، چا سره
 چې علم وی هغه ته پته وی چې دا صحیح دی.
 ⑩ د سپینو زرو په ځای زما لارښوني غوره کړئ،
 او د خالص سرو زرو نه علم خوښ کړئ. ⑪ ځکه
 چې حکمت د قیمتې کانهو نه هُم گران دے، او
 ستا د خوښی یو څیز هُم د دې برابر نه دے. ⑫ زه
 حکمت د پوهې سره یو ځای اوسېرم، او زما سره
 علم او تمیز شته. ⑬ د مالک خدای نه ویریدل دا
 دی چې د بدی نه نفرت وکړئ، زه د غرور، کبر

او غلط چال چلن او بدو خبرو نه نفرت کوم.
 ۱۴) ښې مشورې او تمیز ورکول زما کار دے، زه
 پوهه او طاقت لرم. ۱۵) زما په وجه بادشاهان حکومت
 کوی او حکمرانان مُنصفانه قانون جوړوی. ۱۶) زما
 په وجه شهزادگان حکومت کوی، او ټول صادق
 حکمرانان څوک چې په زمکه حکومت کوی.
 ۱۷) زه د هغه چا سره مینه کوم څوک چې ما سره
 مینه کوی، او څوک چې زما لټون کوی نو ما
 بیامومی. ۱۸) زما سره مال او عزت دے، تر ډیر وخته
 دولت او صداقت دے. ۱۹) زما میوه د سوچه سرو
 زرو نه ښه ده، او زما پیداوار د خالصو سپینو زرو
 بهتر دے. ۲۰) زه د صداقت په لاره روان یم، او د
 انصاف په لارو عمل کوم، ۲۱) څوک چې ما سره
 مینه کوی په میراث کښې ورته دولت ورکوم، او
 د هغوی خزاني به ډکی کړم. ۲۲) مالک خدای د
 هر څه نه وړاندې چې نور څه پیدا کړی، د ټولو نه

اول يې زه پيدا کړم. (۲۳) زه يې د ازل نه مقرر کړې
 وم، د دې نه مخکېنې چې دُنیا لا پيدا شوی هُم
 نه وه. (۲۴) کله چې لا سمندر نه وو زه پيدا شوې
 وم، کله چې لا د چينو اوبه نه وې روانې شوی.
 (۲۵) مخکېنې د دې نه چې لا غرونه او غونډۍ په
 خپل ځای نه وو ولاړ زه پيدا شوې وم، (۲۶) د هغې
 نه وړاندې چې لا ځدای پاک زمکه او د هغې پټی
 او لا نه يې د دُنیا خاوره پيدا کړی وه چې زه پيدا
 وم. (۲۷) زه هلته وم هر کله چې هغه آسمان په خپل
 ځای اودرولو، او کله چې يې د سمندر په مخ د
 فضا لهرونه خواره کړل، (۲۸) کله چې هغه بره وريځ
 مقرر کړه او کله چې د سمندر د ډکولو دپاره چينې
 جوړې کړې، (۲۹) او کله چې هغه سمندر ته حد
 مقرر کړو، تر څو چې اوبه د هغه د حکم نه يو
 قدم هُم زیات وانخلي، او کله چې هغه د زمکې
 بنيادونه کينودل نو زه هلته وم. (۳۰) زه د هغه په

خنګ کښې وم څوک چې د ټولو نه ښه معمار
 دے، زه هره ورځ د هغه د خوشحالی سبب وم،
 او ما هميشه د هغه په حضور کښې خوشحالی
 کوله، ^(۳۱) زه د هغه په ټوله دنيا کښې ډيره خوشحاله
 وم، او د انسانانو نه مې خوشحالی حاصلوله. ^(۳۲) نو
 اوس اے زما زامنو، ما ته غوږ ونيسئ، مبارک
 دی هغوئ څوک چې زما په لارو عمل کوی.
^(۳۳) زما تعليماتو ته غوږ شئ او هوښيار شئ، دا مه
 نظر انداز کوئ. ^(۳۴) مبارک دے هغه څوک چې
 ما ته غوږ نيسي، چې روزانه زما په دروازه کښې
 ولاړ وي، او زما په دروازه کښې انتظار کوی.
^(۳۵) ځکه چې څوک ما ومومي نو هغه ژوند مومي،
 او د مالک خدائ رضا حاصلوی. ^(۳۶) خو څوک
 چې ما نه حاصلوی خپل ځانته نقصان ورکوی،
 هر څوک چې زما نه نفرت کوی نو هغه د مرګ
 سره مينه کوی.

د کم عقلو دپاره د پوهې دعوت

۹ پوهې خپل کور جوړ کړې دے، او خپل
 ځان دپاره يې اووه ستنې تراشلې دي. ② هغې
 خپله غوښه تياره کړې ده او شراب يې يو ځای
 کړې دی، او دسترخوان يې هم خور کړې دے.
 ③ هغې خپله وينځه وروليرله او هغه د ښار د اوچتو
 ځايونو نه آوازونه کوي. ④ ”خوک چې ساده گان
 وي هغوئ ټول دې دلته راشي.“ او هغه هغوئ ته
 وينا کوي خوک چې ناپوهه وي، ⑤ ”راشي، زما
 خوراک وخورئ او هغه شراب وڅښئ کوم چې ما
 گډه کړې دی. ⑥ خپله ساده لار پريږدئ نو تاسو به
 ژوندي پاتې شئ، او د پوهې په لار تلل وکړئ.“
 ⑦ هر خوک چې د مسخره کوونکي اصلاح کوي
 نو د خپلې بې عزتۍ دعوت ورکوي، هر خوک چې
 د شرير د شرارت نه ممانعت کوي، نو خپل ځان

به سپک کړی. ⑧ نو ته کله هم د مسخره کونکي
 رټنه مه کوه هغه به ستا نه نفرت کوی، هوبنیار ته
 تنبیه ورکړه هغه به ستا سره مینه کوی. ⑨ هوبنیار ته
 لارښونه وکړه نو هغه به نور هم هوبنیار شی، صادق
 ته تعلیم ورکړه نو هغه به د دې نه نور تعلیم هم زده
 کړی. ⑩ د مالک خدای یره د حکمت شروع ده،
 د مقدس ذات پېژندگلو د پوهې اصلیت دی. ⑪ نو
 زما په وجه به ستا د ژوند ورځې ډیرې شی، او ستا
 د عمر سره به نور کلونه سوا شی. ⑫ که چرې ته
 حکمت لرې نو هغه به تا ته فائده درکړی، او که ته
 مسخره کوونکې یې نو صرف تاته به د هغې نقصان
 ملاؤ شی. ⑬ کم عقله ښځه سرتیزه وی، هغه یې
 ادبه او بې علمه وی. ⑭ د هغې کور د ښار په لور
 خائ کښې دی. د دروازې سره ناسته وی، ⑮ او
 شوک چې په خپله لاره سیدها تیرېږي نو هغوی ته
 آوازونه ورکوی. ⑯ ”اے ساده خلقو ټول دلته راشئ!“

هغه ټولو ناپوهو ته وينا کوی، ١٧ ”د غلا اوبه خوړې وى، هغه ډوډۍ چې په پټه خوړلې شى خوندوره وى.“ ١٨ خو دوى لږ هم په دې نه پوهيږي چې د هغې ښځې په کور کښې صرف مرگ دى، څوک هم چې د هغې په کور کښې ميلمانه شوې دى نو هغوى اوس د تورو خاورو لاندې دى.

د حضرت سليمان متلونه

۱. دا د سليمان متلونه دى: يو هوښيار زوى خپل پلار ته خوشحالى ورکوى، خو کم عقل زوى خپلې مور ته غم ورکوى. ٢ د حرام مال دولت هيڅ اهميت نشته، خو صداقت د مرگ نه خلاصون ورکوى. ٣ مالک خدائى صادق وږي کيدو ته نه پرېږدى، خو د بدکارانو ارمان رد کوى. ٤ ناراسته لاسونه يو انسان غريبوى، خو محنتى لاسونه انسان مالداره کوى. ٥ څوک چې په گرمۍ

کښې فصل راټولوی هغه هوښیار زوی دے، خو هغه زوی شوک چې د لو په وخت کښې خوب کوی د شرم باعث دے. ^(۶) برکت د صادق د سر تاج دے، خو بد عمله په خپلو چالاکه خبرو سره خپل شرارت پټوی. ^(۷) د نیکانو یادول د برکت سبب گرځی، خو د بد کاره نوم به فنا شی. ^(۸) هوښیاران په نصیحت خوشحالیږی، خو بې وقوفه کړتن به تباہ شی. ^(۹) نیک انسان به په امن کښې گرځی، خو هغه شوک چې کږې لارې اختیاروی، د هغه کارونو نه به خلق خبر شی. ^(۱۰) هغه شوک چې په ټگۍ سره سترگې وهی نو د تکلیف باعث کیږی، او په بې فکره خبرو سره به کم عقل تباہ شی. ^(۱۱) د صادق خُله د ژوند چینه ده، خو بد عمله په خپلو چالاکه خبرو سره خپل شرارت پټوی. ^(۱۲) نفرت شر جوړوی، خو مینه په ټولو بدو پرده اچوی. ^(۱۳) د هوښیار په شونډو کښې پوهه موندل کیږی، خو

د ناپوهه دپاره چوکه وی. ^(۱۴) هونبیاران خپل علم
 ذخیره کوی، خو د کم عقل فضول خبرې تباھی
 ته دعوت ورکوی. ^(۱۵) د مالداره مال دولت د هغه
 دپاره قلعه ده، خو غربت د غریب دپاره تباهی ده.
^(۱۶) د صادق کټه هغه ته ژوند ورکوی، خو د بدکاره
 کټه هغه د گناه طرفته بوځی. ^(۱۷) هغه شوک چې
 اصلاح قبلوی د ژوند په لاره ځی، خو هر هغه
 شوک چې اصلاح کول نه منی نو خپل ځان بې
 لارې کوی. ^(۱۸) هغه شوک چې خپل نفرت پټوی نو
 هغه دروغژن دے. شوک چې د نورو غیبت کوی
 هغه کم عقل دے. ^(۱۹) هرکله چې خبرې پیرې وی
 نو هلته گناه هم موجوده وی، خو شوک چې خپله
 ژبه قابو ساتی هونبیار دے. ^(۲۰) د صادق ژبه خالص
 سپین زر وی، خو د بدکاره زړه بې اهمیتته وی. ^(۲۱) د
 صادق د خلی کلام پیرو خلقو ته فائده ورکوی،
 خو کم عقل د ناپوهی په وجه مړ شی. ^(۲۲) د مالک

خُځدائ برکت انسان مالداره کوی، او په کښې هیڅ
 قسم غم نه سوا کوی. (۲۳) کم عقل د غلط کار نه
 خوند اخلی، خو هوښیار سره د حکمت نه خوند
 اخلی. (۲۴) د کوم شی نه چې بدکاره یریري نو هم
 هغه به یې راگیر کړي، خو صادق چې د کوم شی
 خواهش وکړي هغه به ورته ورکړي شی. (۲۵) هرکله
 چې طوفان راشي نو بدکاره جارو کړي، خو صادق
 به د تل دپاره قائم وي. (۲۶) لکه څنگه چې سرکه
 غاښونه بریښوي او لوګي سترګي ترخوي، نو دغه
 شان ناراسته د خپل مالک دپاره دے. (۲۷) د مالک
 خُځدائ يره عمر اوږدوي، خو د شریر عمر به لنډ
 وي. (۲۸) د صادق اُمید خوشحالی ده، خو د بدکاره
 طمع به پوره نه شی. (۲۹) د مالک خُځدائ لارې د
 صادقانو پناه گاه وي، خو د هغه خلقو دپاره تباہي
 وي څوک چې بدکارونه کوي. (۳۰) صادق به کله هم
 د بیخ نه ختم نه شی، خو بدکاره به په زمکه پاتې

نۀ شی . ③۱ د صادق د خُلي نه د عقل او حکمت خبرې راوځي ، خو کږه ژبه به پرې کړې شي . ③۲ د صادق شونډې په دې پوهيږي چې کومه خبره د منلو او په ځای ده ، خو د بدکاره د خُلي نه صرف غلطې خبرې راوځي .

مالک خُداي د تلي د غلط استعمال نه نفرت کوي ، خو هغه په صحيح ناپ تول خوشحاليږي . ② کله چې په انسان کښې غرور راشي نو په هغه رسوائي راشي ، خو د عاجزئ سره حکمت راځي . ③ د صادقانو ايمانداري د هغوئ لارښودنه کوي ، خو بي ايمانه په خپلې بي ايماني تباه دي . ④ د عدالت په ورځ به مال دولت په کار نۀ راځي ، خو صداقت به ستاسو ژوند بچ کړي . ⑤ د صادقانو صداقت د هغوئ لار سموي ، خو بد عمله به د خپلې بد عملۍ لاندې راگير شي . ⑥ د صادقانو صداقت هغوئ بچ کوي ، خو بي ايمانه خپل لالچ

کښې کير شى. ⑦ کله چې يو بد عمله مري، د هغه
اميد ختم شى. هر خومره اُميدونه چې هغه د خپل
مال د طاقت نه لري هغه پناه شى. ⑧ صادق سره
د تکليفونو نه خلاص وي، او دا تکليفونه د هغوى
په خائ په بد عمله خلقو باندې راځي. ⑨ په خپلو
خبرو سره کافر خپل گاونډيان تباه کوي، خو صادق
به د خپل علم په ذريعه بچ شى. ⑩ کله چې صادقان
برکتى شى نو ټول ښار په هغوى خوشحالي کوي، او
کله چې بدعمله هلاک شى نو د خوشحالي چغې
راوچتى شى. ⑪ د صادقانو د برکت په وجه ښار
آباديږي، خو د بد عمله په خبرو هغه تباه کيږي.
⑫ هغه څوک چې کم عقل وي نو خپل گاونډى
ته سپک گوري، خو هوښيار او پوهه سره خپله
ژبه قابو کښې ساتي. ⑬ غيبت کوونکى د نورو راز
خوړوي، خو قابل اعتماد کس راز پټ ساتي. ⑭ خو
بغير د رهنمائي نه په يو قوم باندې زوال راځي، خو

ډير مشوره ورکونکې کاميابي يقينې کوي. ⑮ که څوک چرې څوک د يو ناپېژندگلو کس ضمانت وکړي نو په يقين سره به دا کس تاوانی شي، او که څوک چا ته د ضمانت لاس ور نه کړي نو هغه به بچ پاتې شي. ⑯ يوه رحم دله ښځه عزت او احترام گټي، خو بې رحمه سړي مال دولت گټي. ⑰ يو رحم دله کس خپل ځان ته فائده ورکوي، خو ظالم سړي خپل ځان په تکليفونو کښې راگيروي. ⑱ بدکاره سړي په دوکه مال گټي، خو هغوی څوک چې د صداقت کړونده کوي نو حقيقي اجر به ومومي. ⑲ رښتينی صادق سړي به ژوندی پاتې شي، خو هغوی څوک چې شرارت کوي نو خپل مرگ ته روان دی. ⑳ مالک خدای د هغوی نه نفرت کوي د چا زړونه چې کاره وي، خو هغه د هغوی سره مينه کوي د چا چال چلن چې بې داغه وي. ㉑ په دې يقين وکړئ: چې بدکاران به بې سزا پاتې نه

شی، خو هغوی شوک چې صادقان دی هغوی به
 آزاد وی. (۲۲) د تمیز نه بغیر یوه بُکلی بڼه داسې
 وی لکه د سرو زرو نټکې چې د خنزیر په پوزه وی.
 (۲۳) د نیکانو اُمیدونه په بڼه خیزونو سره سر ته رسیږي،
 خو د بدکارانو اُمید صرف د غضب په طرف وی.
 (۲۴) یو کس چې سخاوت کوی، نو نور هُم مالداره
 کیږي، خو یو بل کس چې کنجوس وی نو نور به
 هُم غریب شی. (۲۵) یو سخی سړی به مالداره شی،
 او یو کس چې نور تازه کوی نو په خپله به هُم تازه
 شی. (۲۶) خلق د هغه چا نه نفرت کوی شوک چې
 د گرانې دپاره غله ذخیره کوی، خو د هغه چا خیر
 غواړي شوک یې چې خرڅوی. (۲۷) که چرې ته
 خیر غواړې نو ته به خیر ومومي، خو شر هغه چا ته
 ورسېږي شوک یې چې لټون کوی. (۲۸) شوک چې
 په خپل دولت باندې اعتبار کوی نو هغه به پریوځي،
 خو صادقان به د شنو پانو په شان تازه وی. (۲۹) شوک

چې د خپلې کورنۍ دپاره مُصیبت پیدا کوی نو په میراث کښې به ورته هوا پاتې شی، او کم عقل به د هوښیار نوکر وی. ③٠ د صداقت میوه د ژوندون ونه ده، خو هوښیار سره زړونه ګټی. ③١ که چېرې صادقانو ته په زمکه د دوئ د کردار اجر ملاوېږي، نو د بدعمله او ګناه کارانو به څه حال وی؟

١٢

څوک چې اصلاح سره مینه لری هغه د پوهې سره مینه لری، خو چې څوک اصلاح نه نفرت کوی هغه کم عقل دی. ② مالک خدای د ښه سړی نه خوشحاله وی، خو مالک خدای هغه کسان رد کوی چې د بدو منصوبې جوړوی. ③ انسان د بد عملۍ په ذریعه قائم نه شی جوړیدي، خو د صادقانو جرړه به کله هم نه ختمیږي. ④ یوه پاک لمنه ښځه د خپل خاوند د سر تاج وی، خو یوه بې حیا ښځه د هغه په هلوکو کښې لکه د ناسور په شان وی. ⑤ د صادقانو منصوبې د انصاف

وی، خو د بد عملو په نصیحت کښې هُم دوکه وی. ⑥ د بد عمله خلقو خبرې د وینو تویدو په طمع وی، خو د صادقانو خبرې د هغوئ ژوند بچ کوی. ⑦ بد عمله خلق مړه شی او فنا شی، خو د صادقانو کورنۍ کلکې ولاړې وی. ⑧ د سړی د خپل حکمت په مطابق صفت کیږی، خو د خراب ذهن لرونکی سپک کیږی. ⑨ دا ښه خبره ده چې انسان عام کس وی او نوکر یې وی، په ځای د دې چې ځان ته څه وائی او د لوږې مری. ⑩ صادق انسان د خپلو ځناورو د ضرورتونو خیال ساتی، خو د شریر ښه عمل هُم د ظلم نه ډک وی. ⑪ څوک چې په خپله زمکه کښې محنت کوی نو هغه سره به ډیر خوراک وی، خو څوک چې بې کاره منصوبو پسې گرځیږی کم عقل دی. ⑫ بد عمله د بې دینه خلقو د لوټ شوی مال خواهش کوی، خو د صادقانو جرړی خوریږی. ⑬ بد کاره سړی په خپلو خبرو

کښې راگیر شی، خو صادق انسان د مُصیبت نه بچ کيږي. ١٤) انسان د خپلو شونډو په میوه په ښه څیزونو مریږي، لکه څنگه چې د هغه د لاسونو محنت ده ته اجر ورکوي. ١٥) کم عقلو ته خپل چال چلن ښه ښکاري، خو هوښیار سره نصیحت ته غور نیسي. ١٦) کم عقل انسان خپله غصه زر ښکاره کوي، خو هوښیار سره یې عزتي هم نظر انداز کوي. ١٧) رښتیني گواه په صداقت سره گواهی کوي، خو دروغزن گواه دروغ وائی. ١٨) د بې پرواهي خبرې د توري په شان غوڅول کوي، خو د عقل مند ژبه پرهرؤنو ته شفا ورکوي. ١٩) رښتیني خبرې د تل دپاره قائمي وی، خو د دروغو مزه لنډه وی. ٢٠) څوک چې د بدو منصوبي جوړوي نو د هغوی په زړونو کښې دوکه وی، خو خوشحالی د هغه چا دپاره ده څوک چې امن راولي. ٢١) صادقانو ته به هیڅ نقصان نه رسيږي، خو بد کاران به د مُصیبت نه ډک وی. ٢٢) مالک

خُدائ د دروغژونو شونډو نه نفرت کوی، خو هغه د هر هغه چا نه خوشحاله وی شوک چې رښتینې وی. ٢٣ هونبیار خپل علم نه څرگندوی، خو کم خلق خپل جهالت ښکاره کوی. ٢٤ محنتی لاسونه به حکومت کوی، خو ناراستی به دې غلام کړی. ٢٥ اندینمن زړه انسان لاندې کوی، خو نرمې او د ډاډ خبرې به هغه خوشحاله کړی. ٢٦ صادق انسان په دوستانه کښې احتیاط کوی، خو د بد عمله چال چلن یې په غلطه لار بوځی. ٢٧ ناراسته انسان خپل ښکار هم نه پخوی، خو محنتی انسان خپل مال دولت اضافه کوی. ٢٨ د صداقت په لاره کښې ژوندون دے، په دغه لار کښې مرگ نشته.

۱۳

هونبیار زوی د خپل پلار تربیت قبلوی، خو یو جاهله انسان ملامتیا ته غوږ نه نیسی. ٢٩ ښه انسان د خپلې خلی د میوی نه د ښه څیزونو خوند اخلی، خو د غدارانو زړونه د ظلم کولو

خواهش کوی. ③ څوک چې خپله ژبه په قابو کښې ساتي نو هغه خپل ژوند بچ کوی، خو چې څوک نه ساتي نو هغه به تباہ شی. ④ یو ناراسته کس ډیر څه غواړي خو څه ورته نه ملاؤیږي، خو د محنت کوونکي خواهش مکمل پوره کیږي. ⑤ صادقان د دروغو نه نفرت کوی، خو د بد عملو کارونه د بې شرمۍ او بې عزتۍ سبب کیږي. ⑥ صداقت د نیکو خلقو لارې ساتي، خو شرارت بد عمله تباہ کوی. ⑦ یو انسان خپل ځان دا شان ښائي چې گنې مالداره دے خو هیڅ هُم نه لري، خو یو بل انسان خپل ځان غریب ښائي، خو په اصل کښې ډیر زیات مالداره وی. ⑧ د یو انسان مال دولت کیدے شی چې د هغه د ژوند فدیہ ورکړي، خو غریب انسان ته خو څوک دهمکي قدری هُم نه ورکوی. ⑨ د صادقانو رڼا ډیره ځلیږي، خو د بد عملو ډیوه په مړه کیدو ده. ⑩ غرور صرف جنجال پیدا کوی، خو

حکمت په هغوی کښې وی شوک چې نصیحت منی. ⑪ حرام مال دولت به زر ختم شی، خو هغه شوک چې په رو رو مال جمع کوی هغوی به دا اضافه کړی. ⑫ هغه اُمید چې په وخت پوره نه شی نو زړه بیماروی، خو کوم خواهش چې پوره کیږي نو هغه د ژوندون ونه ده. ⑬ شوک چې ښه نصیحت ته سپک وگوری هغوی به نُقصانې شی، خو چې شوک د حُکم احترام کوی هغوی ته به اجر ملاؤ شی. ⑭ د هوښیارانو تعلیم د ژوند سرچینه وی، کوم چې انسان د مرګ د دامونو نه بچ کوی. ⑮ ښه پوهه د انسان دپاره عزت پیدا کوی، خو د بې ایمانو لارې سختې وی. ⑯ هر هوښیار سره کار په حکمت سره کوی، خو کم عقل د خپل جهالت اظهار کوی. ⑰ یو بدعمله پیغام وړونکې په مُصیبت کښې راگیري، خو اعتمادی پیغام وړونکې د شفا باعث جوړیږي. ⑱ شوک چې تربیت نظر انداز کوی

هغوئ به غريب او شرمنده شى، خو خوك چې نصيحت قبلوى هغه به عزتمند شى. ^(١٩) كوم خواهش چې پوره شى نو دا روح دپاره ډير خوږ وي، خو كم عقل د بدكارئ د اوږيدو نه نفرت كوى. ^(٢٠) خوك چې هوښيارانو سره گرځي هغه هوښيارېږي، خو د كم عقلو دوستانه نقصان وركوى. ^(٢١) مُصِيبَت په گُناهكارو پسې روان وي، خو سوکالي د صادقانو اجر دى. ^(٢٢) يو ښۀ انسان د خپل نسل دپاره ميراث پريږدى، خو د گُناهكارو مال دولت صادقانو ته حواله كيږي. ^(٢٣) د غريب سړى پتى به ډيره غله پيدا كوى، خو بى انصافى به دا هر څۀ جارو كوى. ^(٢٤) هغه خوك چې خپل زوى نه د تربيت چوكه لري ساتى هغه د هغۀ نه نفرت كوى، خو هغه خوك چې ورسره مينه كوى هغوئ يې په تربيت وركولو كښې احتياط كوى. ^(٢٥) صادقان په مړه خيټه ډودئ خورى، خو د بدعملو خيټه وږي وي.

۱۴

هونبیاره ښځه خپل کور آبادوی، خو کم
عقله ښځه یې په خپلو لاسونو وړانوی.

② څوک چې په نیغه لار ځی هغه د مالک خدای
نه یربزی، خو چې څوک په غلطه لار ځی هغه یې
سپک گڼی. ③ د کم عقل د خبرو نه یو ډنډا جوړه
شی چی هغه وهی، خو د هونبیارانو خبرې هغوئ
بچ ساتی. ④ چرته چی غویي نه وی هلته اخور
خالی وی، خو د غویي د طاقت په وجه ډیر فصل
پیدا کیږی. ⑤ یو رښتینۍ گواه دروغ نه وائی، خو
یو دروغژن گواه ډوزی وولی. ⑥ مسخره کوونکی
حکمت لټوی او هیڅ نه مومی، خو حکمت آسانۍ
سره تمیز دارو له راځی. ⑦ د کم عقلو نه لرې اوسه،
ځکه چی ته به د هغه د خلی نه حکمت حاصل نه
کړې. ⑧ د هونبیار حکمت دا دے چه خپلو لارو
ته سوچ وکړی، خو د کم عقل کم عقلتوب هغه
بې لارې کوی. ⑨ کم عقل خپلې گناه باندې خندا

کوی، خو صادقان د مالک خُدای رضا حاصلوی.
 ⑩ هر څوک په خپل خفگان ښه پوهیږي، او نور
 هیڅوک د هغه په خوشحالی نه پوهیږي. ⑪ د
 بدعمله کور به تباه شي، خو د صادقانو خیمه به
 آباده شي. ⑫ د هر کس په وړاندې یوه لار وی چې
 هغه ته ښه ښکاری خو په آخر کښې د دې خاتمه
 مرګ وی. ⑬ په خدا کښې هم زړه خفه کیږي او
 خوشحالی نه وروسته هم خفگان پاتې شي. ⑭ بې
 ایمانان چې د څه حقدار وی هغه به ورته ملاؤ شي
 او نیک انسان ته به د ده د اعمالو په مطابق اجر
 ملاؤ شي. ⑮ یو ساده سړی په هر څه باندې یقین
 کوی، خو هوښیار په هر قدم اوچتولو سوچ کوی.
 ⑯ هوښیار احتیاط کوی او د غلط کار نه ځان بچ
 ساتي، خو کم عقل په خپل ځان غاویږه وی او د
 هیڅ پروا نه کوی. ⑰ تاؤجن خلق کم عقل کارونه
 کوی، او د چالاکه انسان نه خلق نفرت کوی.

۱۸) ساده گان په میراث کښې کم عقلتوب پریږدی،
 خو هوښیارانو ته د علم تاج ور په سر وی. ۱۹) بدکاره
 انسانان به د نیکانو په حضور کښې، او شیران به
 د صادقانو په دروازو کښې په گوډو شی. ۲۰) غریب
 د هیچا خوښ نه وی، تر دې چې خپل گاونډیان
 یې هم نه خوښوی، خو مالداره ډیر دوستان لری.
 ۲۱) هغه شوک چې خپل گاونډی سپک گڼی گناه
 کوی، خو بختور دے هغه شوک چې په غریب
 رحم کوی. ۲۲) که شوک بدې ارادې لری، هغه
 به گمراه شی، که شوک نیکې ارادې لری، هغه
 به مینه او وفا ومومی. ۲۳) ټول سخت کارونه فائده
 ورکوی، خو د تشو خبرو په وجه غربت راځی. ۲۴) د
 هوښیارانو مال دولت د دوی تاج دے، خو د ناپوهه
 هار صرف کم عقلتوب دے. ۲۵) یو رښتونے گواه
 ژوند بچ کوی، خو دروغژن گواه دوکه مار وی.
 ۲۶) هغه شوک چې د مالک خدای نه یره کوی هغه

به د هغه محفوظه قلعه وی، او د هغه ماشومانو ته
 به دا پناه گاه وی. (۲۷) د مالک خدای یره د ژوندون
 سر چیننه ده، کوم چې انسان د مرگ د دامونو نه
 ساتی. (۲۸) په گڼو خلقو د بادشاه عزت جوړ وی، او
 د خلقو نشتوالی د شهزاده تباهی ده. (۲۹) صبرناک
 سره لویه پوهه لری، خو غصه ناک سره خپل
 کم عقلتوب په گوته کوی. (۳۰) پړسکونه زړه بدن ته
 ژوندون ورکوی، خو حسد هلوکی بوسه کوی.
 (۳۱) څوک چې په غریبانو ظلم کوی نو دا د هغوئ د
 خالق بې عزتی کوی، خو څوک چې په ضرورت مند
 رحم کوی د پاک خدای احترام کوی. (۳۲) بدکاران
 په خپلو بدو عملونو سره خپل ځان تباه کوی، خو تر
 دې چې صادقان په مرگ کښې هم پناه گاه لری.
 (۳۳) د هوښیارانو په زړه کښې حکمت ځای نیسی،
 خو تر دې چې حکمت په کم عقلو کښې هم خپل
 ځان ښکاره کوی. (۳۴) صداقت سره قوم عظیم شی او

گُناه د هر چا دپاره رُسوائې ده. ③۵ بادشاه په هونبیار
نوکر خوشحالېږي، خو هغه څوک چې شرمیدلی
کارونه کوی د هغه قهر راوچتوی.

نرم جواب غُصه سړوی، خو سخته
خبره غُصه لمبه کوی. ② د هونبیارانو

ژبه علم خوندور کوی، خو د بې وقوفه خُله د کم
عقلتوب سرچینه ده. ③ د مالک خُدای سترگې هر
چرته موجودې دي، هغه ښه او بد دواړو باندې نظر
ساتي. ④ نرمه ژبه د ژوندون ونه ده، خو ټکماره ژبه
روح ماتوی. ⑤ کم عقل د خپل پلار تربیت ته سپک
گوري، خو هر هغه څوک چې اصلاح قبلوی نو هغه
هونبیار دی. ⑥ د صادق په کور کښې لویه خزانه
وی، خو د بدکاره گټه هغوی ته تکلیف ورکوی.
⑦ د هونبیارانو شونډی علم خوروی، خو د بې عقله
په زړه کښې داسې خه نه وی. ⑧ مالک خُدای د
بدکارانو د قربانۍ نه نفرت کوی، خو د نیکانو دُعا

هغه خوشحالی. ⑨ مالک خُدای د بدکارانو د چال چلن نه نفرت کوی، خو هغه د هغوی سره مینه کوی خوګ چې صداقت پسې روان وی. ⑩ د هغه چا به سخت تربیت وشي خوګ چې صحیح لاره پریردی، خوګ چې د اصلاح کولو نه نفرت کوی نو هغه به مړ شي. ⑪ دا چې عالم ارواح او دوزخ دواړه مالک خُدای ته ښکاری، نو د انسان زړه به ورته خومره زیات څرګند وی؟ ⑫ مسخره کوونکی اصلاح نه خوښوی، نو ځکه چې د هوښیارانو سره مشوره نه کوی. ⑬ خوشحاله زړه مخ شادابه ښائی، خو پریشانه زړه د انسان روح ماتوی. ⑭ د هوښیارانو زړه د علم لټون کوی، خو د کم عقل خُله په ناپوهی کښې څریري. ⑮ د مظلومانو د ژوند ټولې ورځې خرابې وی، خو خوشحاله زړه هر وخت جشن کوی. ⑯ د مالک خُدای په یره کښې لږ آمدن غوره دے، د هغه ډیر مال دولت نه چې سکون په کښې نه وی.

۱۷) دال ساک دې وی خو چې مینی سره وی، که
 چرک وی او نفرت ورسره وی نو فائده یې خه ده.
 ۱۸) تاؤجن سره صرف جنجال جوړوی، خو صبرناک
 سره جنگونه سړوی. ۱۹) د ناراسته لار د ازغو ډکه
 وی، خو د نیکانو لارې لکه د پوخ سړک په شان
 وی. ۲۰) هوښیار زوی د خپل پلار دپاره د خوشحالی
 ذریعه ده، خو بې وقوفه خپلې مور ته سپک گوری.
 ۲۱) کم عقلتوب هغه سره خوشحالوی شوک چې
 ناپوهه وی، خو هوښیار سره په سیدها لار روان
 وی. ۲۲) چیرته چې صلاح مشوره نه وی نو هلته
 منصوبې ناکامه شی، خو د ډیرو مشوره ورکونکو په
 ذریعه کامیايې حاصلېږي. ۲۳) انسان په مناسب جواب
 ورکولو خوشحالېږي، په مناسب وخت کښې ټیک
 خبره کول خومره ښه وی! ۲۴) د هوښیارانو لار هغه
 بره د ژوندون طرف ته بوځي، چې هغه قبر ته لاندې
 د تلو نه وساتي. ۲۵) مالک خدای د مغرور کور سر

د لاندې راغورځوی، خو هغه د کونډې جائیداد محفوظ ساتی. ۲۶ مالک خُدای د بدو منصُوبو نه نفرت کوی، خو هغه په پاڅو خبرو خوشحالیږی. ۲۷ لالچي خپل خاندان ته مُصیبت ور په برخه کوی، خو هغه څوک چې د رشوت نه نفرت کوی هغوی به ژوندی پاتې شی. ۲۸ صادقان د جواب ورکولو نه وړاندې سوچ کوی، خو د بدکاره خُله فساد نولی. ۲۹ مالک خُدای د بد عمله خلقو نه لرې وی، خو هغه د صادقانو دُعاگانې اوری. ۳۰ روڼ تندې زړه ته خوشحالی ورکوی، او ښه خبر بدن تازه کوی. ۳۱ هغه څوک چې ښې رڼې ته غوږ نیسی، نو هغوی به په هوښیارانو کښې شمار شی. ۳۲ هغه څوک چې تربیت رد کوی د خپل ځان سپکاوې کوی، خو هغه څوک چې تربیت قبلوی نو دې عقلمندی حاصلوی. ۳۳ د مالک خُدای یره حکمت پیدا کوی، عاجزی د عزت وړو مېرمنو قدم دې.

۱۶

انسان په خپل زړه کښې منصوبې
جوړوی، خو د هغوی فیصلې مالک

خُدای کوی. ② د انسان په نظر کښې د هغه ټولې
لارې هغه ته پاکیزه ښکاری، خو مالک خُدای د
هغه نیت آزمائی. ③ هر یو کار چې ته کوي هغه
مالک خُدای ته سپاره، نو ستا منصوبې به کامیابي
شی. ④ مالک خُدای هر څه د خپل مقصد د پوره
کولو دپاره پیدا کړی دی، تر دې چې بدکاران یې
هْم د تباهی د ورځې دپاره پیدا کړی دی. ⑤ مالک
خُدای د ټولو مغروره خلقو نه نفرت کوی. په دې
یقین لرئ چې دوی به بې سزا پاتې نه شی. ⑥ د
مینې او وفا په ذریعه گُناهونه وینځل کیږي، د مالک
خُدای یره انسان د بدو کارونو نه بچ کوی. ⑦ کله
چې مالک خُدای د چا د کردار نه خوشحاله وی، نو
د هغه دُشمنان به هْم د هغه په امن کښې اوسېږي.
⑧ په صداقت سره لږه کټه ښه ده د هغې ډیری

گفتی نه چي په بي انصافي وي. ⑨ انسان په خپل
 زړه کښې ځان ته د تگ لاره جوړوي، خو مالک
 خدای د هغه د قدمونو رهنمائي کوي. ⑩ د بادشاه
 خبرې درنې وي، نو بايد چي هغه انصاف پټ نه
 کړي. ⑪ صحيح تله او ناپ کول د مالک خدای
 له طرفه دي، هغه د انصاف معيار قائم کړي دے.
 ⑫ بادشاهان د غلط کارونو نه نفرت کوي، ځکه
 چي د هغوی تخت د صداقت په بنياد جوړ دے.
 ⑬ بادشاهان د رښتينو شونډو نه خوشحاليږي، او
 هغوی هغه انسان سره مينه کوي څوک چي رښتيا
 وائي. ⑭ د بادشاه غضب د مرگ پيغام دے، خو
 هوښيار انسان به د هغه قهر سړوي. ⑮ هر کله چي
 د بادشاه تندې روڼ وي نو دا د ژوندون زير دے،
 نو په دې وخت کښې د هغه رحم داسي وي لکه
 د سپرلې وريځې چي باران وروي. ⑯ د حکمت
 حاصلول د سرو زرو نه څو چنده ښه دے، او د

عقل حاصلول د سپینو زرو نه خو چنده ښه دے .
 ۱۷ د نیکانو لارې د هر قسم غلط کار نه لرې وی .
 هر هغه شوک چې د خپلو لارو خیال ساتی نو هغه
 خپل ژوند بچ کوی . ۱۸ غرور انسان د تباہی طرف
 ته بوځی ، او د راپریوتلو نه وړاندې تکبر راځی .
 ۱۹ د انسان دپاره دا بهتره چې عاجز خویه وی او
 د مظلومانو سره ناسته پاسته کوی ، د دې په ځای
 چې د مغرورانو په غنیمتونو کښې شریک شی . ۲۰ هر
 شوک چې لارښونو ته توجه ورکړی نو کامیاب به
 وی ، او بختور دے هغه شوک چې په مالک ځدای
 باور کوی . ۲۱ شوک چې هوښیار وی هغه تمیزدار
 گڼلے شی ، نرمې خبرې په هدایت کولو کښې ښه
 اثر کوی . ۲۲ د هغه چا دپاره حکمت د ژوند سر
 چینه ده شوک یې چې لری . خو کم عقلتوب د بې
 وقوفه دپاره د سزا باعث کیږی . ۲۳ د قابل سړی زړه
 د هغه ځله قابو کوی ، او د هغه کلام موثر کوی .

۲۴) نرمې خبرې د شاتو د گبين په شان وى، د ځان
 دپاره خوږې او د هډوکو دپاره درمان وى. ۲۵) يوه
 داسې لار شته چې انسان ته صحيح ښکاري، خو
 په آخر کښې هغه د مرګ طرف ته تلې وى. ۲۶) د
 مزدور لوږه هغه په کار لګيا کوى، ځکه چې هغه
 خپله لوږه ختمول غواړي. ۲۷) بدعمله داسې کار
 لټوى چې نورو ته ترې نه تکليف ورسېږي، د هغوى
 خبرې هم سوزيدونکي اور وړوي. ۲۸) بدکاره انسان
 جنجال جوړوي، چغلخور نږدې دوستان په خپلو
 کښې جدا کوى. ۲۹) ظالمان خپل دوستان بې لارې
 کوى او د تباھۍ طرف ته يې بوځي. ۳۰) هر هغه
 څوک چې سترګې وروځي وهى هغه ګلې وږي
 منصوبې جوړوي، او څوک چې خپلې شونې مروړي
 نو هغه په غلطو منصوبو سر شوى وى. ۳۱) سپين
 وينبته د عزت تاج دى، کوم چې د صداقت د
 ژوندون نه حاصلېږي. ۳۲) انسان چې صبرناک وى

په نسبت د يو طاقتور سپاهي نه دا بهتره دے، هغه سرے بهتر دے څوک چې خپله غصه قابو کوي د هغه چا نه چې يو ښار فتح کوي. ^(٣٣) انسان خو خسني اچوي، خو د هر چا فيصله د مالک خدای په لاس کښي وي.

د سکون سره سپوره ډوډي بهتره ده د **۱۷** هغې کور نه چې په کښي ښه خوراکونه د لانجو سره وي. ^(٢) يو هوښيار نوکر به د مالک په شرميدلي زوي باندې حکم چلوي، او په ميراث کښي به ورته حصه هم لکه د يو ورور په شان ملاؤ شي. ^(٣) سره زر او سپين زر په اور معلومولې شي، خو زړونه مالک خدای معلوموي. ^(٤) بدکاره انسان خرابو خبرو ته غوږ نيسي او دروغژن غيبت ته توجو ورکوي. ^(٥) هر هغه څوک چې په غريبانانو پورې خندا کوي، نو د هغه د خالق بې عزتي کوي او هر هغه څوک چې د چا په بدبختي خوشحاليږي نو

دے به هُم بې سزا پاتې نه شی. ⑥نمسی د خپلو
 مشرانو دپاره تاج وی، او ماشومان په مور پلار فخر
 کوی. ⑦که هونبیارې خبرې د یو کم عقل دپاره
 نامناسبه وی، نو د یو بادشاه دپاره به دروغژنې شونلې
 خومره نامناسبه وی. ⑧رشوت د ورکونکي دپاره د
 جادو په شان وی، ځکه هغه چې هر څه کوی نو
 کامیایږي. ⑨هر هغه څوک چې د نورو خطاګانې
 معاف کوی نو مینې ته وده ورکوی، خو هر هغه
 څوک چې یوه خبره بار بار تکراروی نو نزدې دوستان
 سره جدا کوی. ⑩یو هونبیار کس په یو ځل تنبیه
 کولو سره دومره زیات متاثره کیږي، نه چې یو کم
 عقل په سلو کورو. ⑪بدکاره صرف سرکشې پسې
 لیونی وی، خو دوی ته به سخته سزا ملاؤ شی.
 ⑫دا بهتره ده چې د هغې میلوګي سره دې واسطه
 راشي چې بچې ترې چا پټ کړي وی په ځای د
 دې چې یو بې وقوفه په خپل کم عقلتوب ټینګار

کوی. ⑬ که چرته یو انسان د ښو په بدل کښې بد کوی، نو د هغه د کور نه به هیڅ کله بدی ختمه نه شی. ⑭ د خراب بحث شروع داسې وی لکه چې د اوبو په بند کښې ورومې سوري وشي، د دې نه مخکښې چې جنگ شروع نه شی نو دا زر ختم کړه. ⑮ بد عمله کس پرېښودل، او بې گناه له سزا ورکول، مالک خدای د دې دواړو کارونو نه نفرت کوی. ⑯ په کم عقل د خرچې کولو څه فائده نشته، ځکه چې هغه په خپله د عقل زده کولو خواهش نه کوی. ⑰ دوست په هر وخت کښې مینه کوی، او ورور هغه دې چې په مُصیبت کښې په کار راشي. ⑱ څوک چې کم عقل وی خپل لاس د گاونډي په ځای په ضمانت کښې بل ته ورکوی. ⑲ هر هغه څوک چې د جنگ جگړو سره مینه کوی د گناه سره مینه کوی، هر هغه څوک چې په لوړه گرځي نو تباڼي ته دعوت ورکوی. ⑳ هر څوک

چې بد گمانه وی نو هغه به برکت ونه مومی، د چا ژبه چې دوکه ماره وی په مُصیبت کښې به راگیر شی. ٢١ د چا په کور کښې چې بې وقوفه زوی پیدا شی نو په کور کښې غم او پریشاني راوړی، د بې وقوفه د پلار دپاره خوشحالی نشته. ٢٢ خوشحاله زړه د ټول بدن دپاره ښه دوائی ده، خو مات زړه هلوکي هم وچوی. ٢٣ بدکاران په پټه رشوت اخلي د انصاف په لاره کښې دوی مداخلت پیدا کوی. ٢٤ د یو پوهه انسان مقصد د عقل حاصلول وی، خو د بې وقوفه لتون بې مقصده وی. ٢٥ کم عقل زوی د خپل پلار د غم باعث وی، او د تريخوالی باعث د هغه چا دپاره وی د چا نه چی پیدا وی. ٢٦ یو بې گناه ته سزا ورکول ښه خبره نه ده، او نه یو شریف ته د هغه د شرافت په وجه کوری ورکول ښه خبره ده. ٢٧ یو هوښیار ډیرې کمې خبرې کوی، او یو پوهه کس نرمې خبرې کوی. ٢٨ تر دې چې

يو ڪم عقل هُم هونيار ڪنلے شی ڪله چي دے
 غلے وی، او تمیزدار ښڪاری ڪه چري دے خپله
 خُله بنده ساتي.

١٨ خانگرے ڪس هر شه د خپلي خونبي په
 مطابق ڪوي، او د هرې صحيح فيصلې
 مخالفت ڪوي. ② ڪم عقل د پوهي نه خوند نه شی
 اخستے، خو هغه په خپلو نظريو ظاهرولو خوشحاليږي.
 ③ ڪله چي بدڪاري راشي نو رسوائی هُم راخي،
 او د شرم سره سپڪوالے راخي. ④ د انسان د خُلي
 خبرې لکه ژورې اوبه دي، او د حڪمت چينه لکه
 بهيدونکي وله ده. ⑤ دا ښه خبره نه ده چي د مجرم
 طرفداري وشي يا بي گناه د انصاف نه محروم شي.
 ⑥ د ڪم عقل خبرې جنگ جوړوي، او خپل خان
 وهلو ته جوړوي. ⑦ د ڪم عقل خُله د هغه خپله
 تباهي ده، او د هغه خبرې د هغه د خپل خان دام
 دے. ⑧ د غيبت ڪوونکي خبرې لکه د خوندور

خوراک په شان وی، دا بلکل د سړی دننه بدن ته
 کوزیږی. ⑨ څوک چې په خپل کار کښې سست
 وی هغه لکه د هغه ورور په شان دے څوک چې
 تباھی راولی. ⑩ د مالک خدای نوم مضبوطه قلعہ
 ده، صادقان هلته منډه وهی او په حفاظت کښې
 وی. ⑪ د مالداره دولت د هغوئ دپاره د مضبوط
 ښار په شان وی او په دې خیال چې دا به د هغوئ د
 حفاظت یو اوچت دیوال وی. ⑫ د تباهی نه وړاندې
 د انسان زړه کښې کبر وی، خو د عزت نه وړاندې
 عاجزی راځی. ⑬ څوک چې د خبرې آوریډو نه
 مخکښې جواب ورکوی، دا د هغه کم عقلتوب
 دے او د هغه شرم دے. ⑭ د انسان روح بیماری
 هم برداشت کولې شی، خو مات روح به څوک
 وزغمی؟ ⑮ هوښیاران همیشه د علم حاصلولو په لټون
 کښې وی، او د هغوئ غوږونه د علم زده کولو دپاره
 تیار وی. ⑯ تحفه د انسان دپاره لار خلاصوی، او

د هغه لاس تر غټو خلقو پورې رسوی. ①۷ څوک چې په عدالت کښې خپله دعویٰ اول پیش کړی نو هغه صحیح ښکاری تر څو چې بل څوک راشي او هغه نه تپوسونه شروع کړی. ①۸ په خښې اچولو جنگونه ختمیږي، او د مضبوطو مخالفینو په مینځ کښې جنگ ختموی. ①۹ د یو خفه شوې ورور رضا کول د یو مضبوط ښار د فتح کولو نه سخت وی، او جنجالونه د قلعي دروازو ته اړمونه اچوی. ②۰ د خپلې ځلې په میوه انسان خپله خپټه مړه کړی او د خپلو شونډو په فصل هغه مطمئن شی. ②۱ په ژبه کښې د مرګ او ژوند طاقت شته دے، او څوک چې دې سره مینه کوی هغوی ته به یې نتیجه ملاؤ شی. ②۲ چا ته چې ښه ښځه ملاؤ شوه دا د هغه دپاره خزانه ده، او هغه ورته د مالک خدای د خوا نه برکت دے. ②۳ غریب سره د رحم دپاره منت زاری کوی، خو مالداره سره په سختی سره جواب

ورکوی. ٢٤ ځينې دوستان يو بل ته کنده کنى، خو رښتينى دوست د خپل ورور نه هم وفادار وي.

۱۹ دا بهتره ده چې يو سره غريب وي او په ايماندارۍ سره ژوند تيروي، د هغه چا نه چې دروغجن او کم عقل وي. ٢ د علم نه غير جذبات خرگندول بڼه نه دی، او بې صبري لار خطا کوي. ٣ د انسان کم عقلتوب د هغه ژوند تباه کوي، او بيا د هغه تريخواله د مالک خدای خلاف وي. ٤ دولت ډير دوستان پيدا کوي، خو غربت ټول دوستان د هغه نه شري. ٥ دروغجن گواه به د سزا نه نه بچ کيږي، او څوک چې دروغ وائي هغه به بچ پاتې نه شي. ٦ ډير خلق د حاکم خوشامندی کوي، او هر څوک د هغه چا دوست وي څوک چې تحفي ورکوي. ٧ که د غريب سړي نه د هغه رشته دار ډډه کوي، نو بيا به د هغه دوستان د هغه نه خومره نور هم ډډه کوي. که څه هم چې هغه د

هغوئ سره د خبرو کولو کوشش کوی، خو هغوئ
 ترې نه لار شی. ⑧ څوک چی حکمت حاصلوی
 نو د خپل ځان سره مینه کوی، څوک چی پوهه
 خوښوی هغه ته برکت ملاویری. ⑨ دروغجن گواه
 به د سزا نه نه بچ کیږی، او څوک چی دروغ وایی
 هغه به تباه شی. ⑩ کم عقل سره عیش عشرت
 ښه نه ښکاری، او دا به لا څومره نامناسبه وی که
 چرې یو غلام په شهزادگانو حکومت کوی. ⑪ د
 انسان حکمت د هغه غصه قابو کوی، او د بل
 بد ځان ته نه اودرول هغه ته عزت ورکوی. ⑫ د
 بادشاه غصه د زمری د غرمیدو په شان وی، خو
 د هغه احسان لکه په کبل د پرخی په شان وی.
 ⑬ بې وقوفه زوی د پلار د تباھۍ باعث وی، او
 جگړماره ښځه داسې وی لکه کوټه چې هر وخت
 راخاخی. ⑭ انسان ته په وراثت کښې کورونه او
 دولت د پلارنیکه نه ملاویری، خو هوښیاره ښځه

صرف هغه ته د مالک خدای له طرفه ملاؤږیږی. ۱۵ ناراستی ښه خوب راوی، او لټ سپرې اوږې پاتې کیږی. ۱۶ څوک چی د خدای حکمونه منی نو هغه د خپل ژوند حفاظت کوی، خو هغه څوک چی د خپلو لارو لا پرواهي کوی هغه به مړ شی. ۱۷ څوک چی د غریب مدد کوی هغه خدای سره ښیگره کوی او څه چې هغه کوی نو هغه به یې اجر ورکړی. ۱۸ د خپل زوی تربیت د اول نه په ماشوموالی کښې کوه هسې نه چې وروستو ته د هغه ژوند برباد کړی. ۱۹ غصه ناک سپرې به ضرور د خپلې غصې انجام ته ورسېږی، که تاسو چرې هغه یو ځل بچ کړئ نو تاسو به هغه هر وخت بچ کوئ. ۲۰ نصیحت ته غوږ ونیسه او هدایت قبول کړه، نو په آخر کښې به ته هم هوښیار شی. ۲۱ د انسان په زړه کښې ډیرې منصوبې وی، خو کیږی هغه څه چې د مالک خدای رضا وی. ۲۲ وفاداری

د انسان بنائست دے. یو غریب د دروغژن نه بهتر دے. (۲۳) د مالک خدای یره د ژوندون سرچینه ده، کومه چې انسان ته سکون ورکوی او د مُصیبتونو نه یې بچ ساتی. (۲۴) ناراسته خو خپل لاس تالی ته رسوی خو تر دې چې هغه بیا واپس خپلې خُلي ته هُم نه وړی. (۲۵) که څوک مسخره کوونکی ووھی نو د دې نه به ساده گان سبق زده کړی، که چرې پوهه سرې ورتل شی نو هغه به د دې نه نور علم زده کړی. (۲۶) هر هغه څوک چې په خپل پلار باندې ظلم کوی او خپله مور وشړی نو دے هغه زوی دے څوک چې د شرم باعث دے. (۲۷) زما زویه هرکله چې ته نصیحت اوریدل بند کړې، نو ته به د علم د خبرو نه یې لارې شې. (۲۸) بدکاره گواه انصاف پورې خندا کوی، او بدکاران د شرارت نه خوند اخلی. (۲۹) سزا د مسخره کوونکي دپاره تیاره شوې وی، او وهل د کم عقلو د ملاگانو دپاره تیار وی.

۲۰

شراب انسان نه مسخره کوونکے جوړوی
 او شراب خښل د شر او فساد جرړه ده،
 هر هغه څوک چې په دې راواوړی نو هغه هوښیار
 نه دے. ② د بادشاه غصه لکه د زمري د غرمیدو
 په شان وی، هر هغه څوک چې دے غصه کړی
 نو خپل ژوند په خطره کښې اچوی. ③ د جنگ نه
 لرې کیدل انسان ته عزت ورکوی، خو هر کم عقل
 زر جنگ کوی. ④ ناراسته په صحیح موسم کښې
 قلبه نه کوی نو د لو په وخت کښې هغه سره هیڅ
 نه وی. ⑤ د انسان د زړه منصوبه د ډوبو اوبو په شان
 ده، خو هوښیار سره ترې نه دا بهر راوباسی. ⑥ ډیر
 خلق د وفادارۍ دعوی کوی، خو وفادار یو هم نه
 پیدا کیږي. ⑦ صادق انسان نیک ژوند تیروی او د
 هغه راروان نسل بختور وی. ⑧ کله چې یو بادشاه
 د عدالت دپاره په تخت کښینی، خو هغه په خپله
 د ټولو بدو ټول کوی. ⑨ څوک دا وئیلے شی چې

زما زړه صفا دے او زه پاک او بې گناه يم؟ ⑩ د
غلط تول او غلط ناپ دواړو نه مالک خدای نفرت
کوي. ⑪ ماشومان هم په خپل کردار پېژندلې شي،
دا چې آيا د دوي کردار پاک او ښه دے او که نه.
⑫ غوږونه چې اوریدل او سترگی چې لیدل کوي
مالک خدای دا دواړه جوړ کړي دي. ⑬ خوب سره
میننه مه کوه ځکه چې غریب به شي، بیدار اوسه
نو تا سره به د خوراک دپاره هر څه ډیر تیر وي.
⑭ اخستونکی تل دا شکایت کوي چې دا ښه نه
دے، دا ښه نه دے، نو بیا هغه لار شي او وائی چې
دا سودا مې ډیره ښه واخستله. ⑮ سره زر او لعلونه
زیات پیدا کيږي، خو هغه شونډی چې د عقلمندی
خبرې کوي نایابه زیورات دي. ⑯ هر څوک چې د
پردی کس د قرض ذمه واری اخلي نو ضمانت ترې
نه واخله، ضمانت ترې نه واخله که چېرې ده دا
کار د پردی کس دپاره کړی وي. ⑰ د غلا ډوډی

خوږه وی، خو دا په خُله په باجرئ بدلیری. ①۸ د
 نصیحت په رڼا کښې منصُوبې جوړوه، د جنگ نه
 وړاندې ښه مشوره کوه. ①۹ غیبت راز خرگندوی،
 نو د هغه کس نه ځان ساته خوګ چې مشروقي
 کوی. ②۰ که یو انسان چرې په خپل پلار مور لعنت
 کوی، د هغه د ژوند چراغ به په توره تیاره کښې
 ختم شی. ②۱ کوم میراث چې انسان ته زر حاصل
 شی، نو په آخره کښې به هغه ده ته د برکت ذریعه
 نه وی. ②۲ داسې مه وایه چې د دې بدو انتقام به
 زه په خپله اخلم! مالک خُدای ته صبر وکړه هغه
 به ستا بدله واخلي. ②۳ مالک خُدای د غلط ټول نه
 نفرت کوی، او د غلطې تلې استعمال بد کار دی.
 ②۴ د انسان قدمونه اخستل مالک خُدای په خپله
 مُقرر کړی دی، نو بیا به څنگه یو کس په خپله لار
 پوهه شی؟ ②۵ خپل ځان په بې سوچه نذر منلو سره
 خُدای ته مه راگیروه، نو بیا کله چې وروستو په

هغې باندې فکر کوی. ٢٦ هوبنيار بادشاه بدکاران په غاښي ولي، او په هغوي باندې غوبل کوي. ٢٧ د مالک خدای رڼا د انسان د روح لتون کوي، او هغه د هغوي په ځان کښې دننه لتون کوي. ٢٨ مينه او وفاداري يو بادشاه محفوظ ساتي، د مينې په وجه د هغه تخت به مدام قائم وي. ٢٩ د ځوانانو عزت او جلال د دوي طاقت دے، سپين وينښته د بوډاوالي شان و شوکت دے. ٣٠ زخمونه او دردونه بدکاری لري کوي، وهل انسان دننه نه صفا کوي.

د بادشاه زړه د مالک خدای په لاس ٢١ کښي دے، کوم ځای چې د ده خوښه وي هلته يې لکه د نهرونو د اوبو غونډې بوځي. ٢ هر سړي ته خپلې ټولې لارې په خپل نظر کښې صحيح ښکاري، خو مالک خدای د زړونو جاج اخلي. ٣ صداقت او انصاف کول مالک خدای دا د قرباني نه زيات خوښوي.

④ مغروره سترکې او مغرور زړه د بدعملو چراغ
 او گناه ده. ⑤ د محنتي انسان منصوبي د آبادي
 باعث گرځي، خو په يقين سره جلد بازي انسان
 د غربت سره مخ کوي. ⑥ کوم مال دولت چې
 په دروغز نه ژبه وگتله شي نو دا د ختميدونکې
 دوند او وژونکې دام په شان دى. ⑦ بدکاران
 به د خپل ظلم زياتي په وجه جارو شي، ځکه
 چې هغوى د هر هغه کار نه انکار کوي کوم
 چې صحيح وي. ⑧ د گناه کار لاره کړه وړه
 وي، خو د پاکانو لاره نيغه وي. ⑨ دا بهتره ده
 چې د کوتي دپاسه په يو گوټ کښې ځانته ژوند
 کوي نه چې په کور کښې د ژبه ورې ښځې
 سره اوسېږي. ⑩ بدکاره انسان د بدې خواهشمند
 وي، د هغه گاونډيان هم هيڅ قسمه رحم د هغه
 نه نه وينى. ⑪ کله چې يو مسخره کوونکى ته
 سزا ورکړي شي، نو ساده هم ترې نه عقل زده

کړی، خو کله چې د هوښیار لارښوونه وشي، نو هغه ترې نه نور علم حاصلوی. ^(۱۲) صادقۀ خُداي هغه هر څۀ وینی کوم چې د بدکاره په کور کښې کيږي، او په بدکاره به هغه تباهي راولي. ^(۱۳) که یو سرے د غریب ژړا فریاد ته خپل غوږونه بند کړي، نو د هغۀ خپله ژړا فریاد به څوک نه اوري. ^(۱۴) په پرده کښې تحفه ورکول غُصه نرموی، په پټه رشوت ورکول انسان د غټ قهر نه ساتي. ^(۱۵) هرکله چې انصاف وشي، نو په دې صادق خوشحالیږي، خو بدکاره ترې نه یريږي. ^(۱۶) څوک چې د حکمت د لارې نه بې لارې شي، نو هغه به د مړو په ډله کښې شمار شي. ^(۱۷) څوک چې د عیاشۍ سره مینه کوی نو هغه به غریب شي، څوک چې د شرابو او غوړو زیږو سره مینه کوی هغه به مالداره نه شي. ^(۱۸) بدکاران په خپل ځان هغه تکلیف راولي کوم چې هغوی په

صادقانو د راوستو کوشش کوی. ①۹ د جنگيالي
 او سرتيزه ښځې سره د اوسيدو نه په صحرا کښې
 اوسيدل ښه دی. ②۰ د هوښيارانو په کور کښې
 ښه خوراکونه ډير تير وي، خو کم عقل چې څه
 گټې هغه خټي. ②۱ څوک چې صداقت او شفقت
 پسې گرځي، هغه به ژوندون، آبادي او عزت پيدا
 کړي. ②۲ يو هوښيار انسان په يو طاقتور ښار حمله
 کولې شي، او هغه قوي ديوالونه راغورزولې شي
 په کومو چې هغوئ ملاتړي. ②۳ څوک چې خپله
 ځله او ژبه په قابو کښې ساتي، خپل ځان د
 مصيبت نه خلاصوي. ②۴ مغروره او ځان ښولې
 سړي چې مسخره کوونکي يې نوم دے، هغه
 هر کار د تکبر سره کوي. ②۵ د ناراسته خواهش
 هغه د مرګ طرف ته بوځي، ځکه چې هغه د
 کار کولو نه انکار کوي. ②۶ ټوله ورځ دے د
 نورو خواهش کوي، خو نيکان تل په سخاوت

کښې لگيا وى. (۲۷) د بدکاره د قرباني نه مالک
خُډائ کرکه کوى، نو د هغې نه به نور خومره
کرکه کوى کومه چې په بدنيتي سره کيږي.
(۲۸) دروغژن گواه به تباه شى، او څوک چې رښتيا
وائى هغه به د تل دپاره خبرې کوى. (۲۹) يو بدکاره
انسان خپل ځان تکړه ښائى خو صادق انسان
په خپلو لارو باندې سوچ کوى. (۳۰) هيڅ قسمه
حکمت، عقل او منصوبه نشته چې د مالک
خُډائ په خلاف کامياب شى. (۳۱) آس د جنگ د
ورځې دپاره تيارولې شى، خو کاميابي د مالک
خُډائ په لاس کښې ده.

۲۲ نیک نامی د ډیر مال دولت نه غوره
ده، عزت د سرو او سپینو زرو نه بهتر
دے. (۲) مالداره او غریب دواړه یو شان دی، مالک
خُډائ د دواړو خالق دے. (۳) هوښیار سرے چې
خطر ووينی نو خپل ځان ترې ساتی، خو ساده

سڙي پري وردانگي او بيا مُصِيت ڪنبي راڳير
 شي. ④ عاجزي او د مالڪ خُداي نه ڀريدل،
 انسان ته مال دولت، عزت او ژوند ورکوي. ⑤ د
 بدڪارانو په لار ڪنبي اغزي او دامونه وي، خو
 په چا چي خپل خان گران وي نو هغه د دوي نه
 خان بچ ساتي. ⑥ ماشوم په صحيح لار روان ڪړه،
 دے چي لوي هم شي د هغي نه به وانه وري.
 ⑦ مالداره په غريبانو باندې حڪومت کوي، او
 قرض اخستونکے د قرض ورکونکي غلام وي.
 ⑧ که خوک نا انصافي ڪري نو مُصِيت به وريبي،
 او د هغه د کبر کاسه به نسکوره شي. ⑨ بختور
 دي هغوي خوک چي سخاوت کوي، حڪه چي
 هغوي غريبانان مروي. ⑩ مسخرو والا کس وشړه،
 دې سره به جنگ جگري ختمې شي، بحث مباحثه
 او سپکاوي هم ورسره ختميري. ⑪ خوک چي
 په زړه صفا وي او خوږي خبري کوي، نو بادشاه

به هُم د هغه دوست شی. ⑫ د مالک خُدای نظر په عالمانو باندې وی، خو هغه د بې وفا خلقو منصوبې وړانوی. ⑬ ناراسته وائی بهر زمرے دے! کۀ چرې بهر ووخم نو هغه به مې په لار کښې ووژنی. ⑭ د زناکارې ښځې خُله د ژورې کنډې په شان ده، چا ته چې مالک خُدای په قهر شوے وی هغه به په کښې ورغورزیږی. ⑮ د ماشومانو زړۀ د کم عقلتوب نه ډک وی، خو د وهولو چوکۀ د هغوئ نه دا عادت وکارې. ⑯ خوک چې په غریبانانو باندې ظُلم کوی د دې دپاره چې مالداره شی او هغه خوک چې امیرانو ته تحفی ورکوی نو دا دواړه به غریب شی.

دېرش د عقلمندی مثالونه

⑰ د هوښیارانو خبرو ته غوږ کښیږده او هغې ته پام وکړه او زما تعلیم د زړۀ نه قبول کړه. ⑱ نو

دا به تا خوشحاله کړی کۀ تۀ دا په خپل زړۀ
 کښې یاد ساتې او دا په خپلو شونډو هر وخت
 یادوې. ١٩ زۀ نن تا ته تعلیم درکوم دا چې ستا
 ایمان په مالک خدای باندې پیدا شی. ٢٠ ما ستا
 دپاره دېرش خبرې لیکلې دی په کومو کښې چې
 علم، او نصیحت دے. ٢١ او زۀ به تا ته رښتیا او
 د اعتماد وړ خبرې در وښایم، تر څو چې قابل
 اعتماد جواب ورکولې شی هغه چا ته چا چې
 تۀ رالیرلے یې.

اول نصیحت

٢٢ د غریبانانو د غریبۍ نه غلطه فائده مۀ اخله،
 او په عدالت کښې د حاجت مندو حق مۀ خوره.
 ٢٣ ځکه چې مالک خدای به په خپل لاس کښې
 د دوی مقدمه واخلي او هغوی به لوټ کړی، چا
 چې دوی لوټ کړی وی.

دویم نصیحت

②۴ د غُصه ناکو سره دوستانه مۀ کوه، او د قهرجنو سره ناسته مۀ کوه. ②۵ هسی نه چي تۀ د هغوی عادتونه زده کړی او خپل ځان په مُصیبت کښې راگیر کړی.

دریم نصیحت

②۶ د چا په ځای د ضمانت لاس مۀ ورکوه او مۀ د قرض ذمه واری اخله. ②۷ کۀ تۀ هغوی له دا قرض ورنۀ کړم شې هغوی به راشی او تۀ چي په کوم کت اوده کيږې نو هغه به درنه یوسی.

څلورم نصیحت

②۸ په زمکه کښې هغه د حد بندۍ ورومبې کانې مۀ بې ځایه کوه کوم چي ستا پلار نیکۀ اینښی وی.

پينځم نصيحت

②۹ تہ داسې يو کس وينې، څوک چې په خپل کار کښې ماهر وی؟ هغه به د عامو خلقو خدمت نه کوی، خو د بادشاهانو خدمت به کوی.

شپږم نصيحت

۲۳ کله چې تہ يو حاکم سره ډوډۍ خوړلو ته کښينې، نو دا په ذهن کښې راوله چې ستا وړاندې څه دی. ② په خپله مرئ چاره کيږده که تہ زيات خوړونکې يې. ③ د هغه د مزیدار خوراک ډیر خواهش مه کوه، ځکه چې دا دوکه ورکونکې خوراک دے.

اووم نصيحت

④ خپل ځان په مالداره کولو مه سترې کوه. دومره هوښيار شه چې د داسې کولو نه ځان ساتي. ⑤ ستا

دولت به د سترگو په رپ کښې فنا شی، او خپلې وزرې
به پرانزی او د باز په شان به آسمان ته والوخی.

اتم نصیحت

⑥ د یو شوم سړی ډوډی مۀ خوره او د هغه د
مزیدارو خوراگونو آرمان مۀ کوه. ⑦ هغه داسې
سړی دے چې همیشه د خرچ سوچ کوی،
هغه تاسو ته وائی چې، ”راشی ما سره وخورئ
وڅښئ.“ خو هغه د زړۀ نه دا خبره نۀ کوی.
⑧ ځکه چې تاسو څۀ خوړلی وی هغه به په پوزه
باقی کړئ او ستاسو ټولې بُکلي خبرې به بې
فائدې شی.

نهم نصیحت

⑨ یو کم عقل ته خبرې مۀ کوه، هغه به ستا د
حکمت خبرې سپکې گڼی.

لسم نصیحت

⑩ په زمکه کښې هغه د حد بندۍ ورومبې کانهې مه
 بې ځايه کوه او مه د يتيمانو په زمکه باندې قبضه کوه.
 ⑪ ځکه چې د هغوئ بچ کوونکې زورور دې او هغه به
 ستاسو خلاف د هغوئ د مقدمې طرفدارې وکړي.

يولسم نصیحت

⑫ خپل زړه تربيت ته حواله کړه او خپل غوږونه د
 حکمت خبرو ته نيسه.

دولسم نصیحت

⑬ د خپل اولاد تربيت مه پرېږده. که ته هغوئ ته
 په چوکه سزا ورکړې نو هغوئ به د دې نه مړه نه
 شي. ⑭ هغه ته په چوکه سزا ورکړئ او هغه به د
 عالم ارواح نه بچ کړئ.

ديارلسم نصيحت

①۵ زما زويه، كه تۀ عقلمند يې، نو زما زړۀ به خوشحاله وى. ①۶ دننه روح به په ما كښې په ټوپونو شى كله چې تۀ رښتيا خبرې كوي.

خوارلسم نصيحت

①۷ خپل زړۀ مۀ پرېږده چې د گُناهكارو سره حسد وكړي، خو د مالِك خُداى نه هر وخت په يره كښې اوسه. ①۸ په يقين سره ستا دپاره په راتلونكى وخت كښې اُميد شته دى او ستا اُميد به نۀ ختمېږي.

پينځلسم نصيحت

①۹ زما زويه، ما ته غوږ ونيسه، هوښيار اوسه، او خپل زړۀ په صحيح لار باندې قائم وساته. ②۰ د شرايانو سره ناسته پاسته مۀ كوه، او د خيتورو سره مۀ گرځېږه.

۲۱) ځکه چې شرايان او خيتور به غريبانان شي. او ډير خوب به هغوئ ته شلیدلې جامې ورواغوندي.

شپاړسم نصيحت

۲۲) خپل پلار ته غوږ نيسه، چا چې تا ته ژوند درکړې دے، او د خپلې مور بې عزتي مۀ کوه کله چه هغه بوډئ شي. ۲۳) حقيقت حاصل کړه او دا مۀ خرخوه، او حکمت، تربيت او پوهه حاصله کړه. ۲۴) د صادق سړي پلار ډير خوشحاله وي، هغه څوک چې هونښيار زوئ لري په هغه باندې فخر کوي. ۲۵) ستا مور او پلار دې خوشحالي وکړي، او هغه دې خوشحالي وکړي چا چې تۀ زيږولې يې!

اوولسم نصيحت

۲۶) زما زويه، خپل زړۀ ماته راکړه او ما ته وگوره او په خوشحالي سره زما په طريقو باندې عمل وکړه.

②۷ ځکه چې کنجره د ډوبی کندی په شان وی او
 زناکاره د تنګ کوهی په شان وی. ②۸ هغوی د
 ډاکوانو په شان په انتظار کښې ناستې وی او بې
 وفا سړی زیاتوی.

اتلسم نصیحت

②۹ څوک دی چې ویر کوی؟ څوک دی چې
 غمجن دی؟ څوک دی چې جگړه کوی؟ څوک
 دی چې شکایت کوی؟ څوک دی چې هسی
 زخمونه لری؟ څوک دی چې سړې سترګې
 لری؟ ③۰ دا هغوی دی څوک چې په مړه خانو
 کښې وخت تیروی، او د رنگا رنگ شرابو پیالی
 څښی. ③۱ شرابو ته مۀ ګوره کله چې دا سره وی
 او کله چې په پیاله کښې شغلې وهی او په آسانه
 سره تیریږی! ③۲ په آخر کښې دا لکه د مار چیچل
 کوی او لکه د منګور په شان زهریلا وی. ③۳ ستا

سترگې به عجيبه او رنگا رنگ خيزونه گوري، او
ستا ذهن به د گډوډو خيزونو تصور کوي. (۳۴) ته
به په خيال کښې د هغه چا په شان يې څوک
چې د سمندر د پاسه اوده وي، او د چپو د پاسه
پروت تالې وهی. (۳۵) نو ته خپل ځان ته وائي،
”هغوئ زه ووهلم، خو زه خوږ نه شوم، هغوئ
زه وټکولم، خو ما ته پته ونه لگيدله! کله چې
زه راوين شم نو زه به د څښلو دپاره نور شراب
هم پيدا کړم.“

نولسم نصيحت

د بدکارانو سره حسد مه کوه او د
هغوئ د دوستانۍ آرزو مه کوه (۲) ځکه
چې هغوئ په زړه کښې د شر او فساد منصوبي
جوړوي، او د هغوئ خبرې هميشه مُصِيبَت
جوړوي.

۲۴

شلم نصیحت

③ یو کور په حکمت سره جوړیږي، او د پوهی په وجه هغه قائم پاتې کیږي. ④ د علم په واسطې سره د هغه کوتې د نایابه او قیمتي خزانو سره ښائسته کولې شی.

یویشتم نصیحت

⑤ یو هوښیار انسان لوی طاقت لري، او د عالم قوت ورځ په ورځ نور هم زیاتېږي. ⑥ د جنګ کولو دپاره د ښه هدایت ضرورت وی، او د گڼو مشوره ورکونکو سره کامیابی یقینی وی.

دوه ویشتم نصیحت

⑦ کم عقل هوښیار تیا نه شی حاصلولې، ځکه په جرگه کېنې د هغه ځله بنده وی.

دروېشتم نصيحت

⑧ څوک چې بدې منصوبې جوړوي، نو هغه به په دوکه مار مشهور شي. ⑨ د کم عقلو منصوبې د گناه نه ډکې وي، او خلق د مسخره کوونکي نه نفرت کوي.

څلرېشتم نصيحت

⑩ که تۀ په مشکل وخت همت بائيلي، نو تۀ بيا ډير کمزورۍ انسان بې.

پينځۀ ويشتم نصيحت

⑪ د هغه کس په بچ کولو کنبې سستی مۀ کوه څوک چې مرګ ته روان کړۍ شوۍ وي، او هغه حلالولو ته مۀ پريږده. ⑫ که تاسو چرې وايۍ، مونږ ته خو د دې په حقله خۀ علم نشته دۍ، نو هغه

خوک چي د زړونو په سوچونو خبر دے نو دا به
 درک نه کړی څه؟ هغه خوک چي ستا د ژوندون
 خیال ساتی په دې نه پوهیږی څه؟ هغه به هر هغه چا
 ته د خپل عمل په مطابق بدله ور نه کړی څه؟

شپږ ویشتم نصیحت

۱۳) زما زویو، شهد خوره، ځکه چي دا ښه څیز
 دے، د گبین د شهدو خوند خوږ وی. ۱۴) نو په
 دې یقین وکړه چي حکمت هم دغه شان ستا د
 ځان دپاره خوږ دے، که چرې ته یې بیامومي نو
 دا ستا د راتلونکي ژوند دپاره امید دے، او دا امید
 به هیڅکله ستا نه اخوا نه شی.

اوویشتم نصیحت

۱۵) د بدکارانو غوندې مه جوړیږه خوک چي د
 صادقانو د کور خلاف په انتظار کښي ناست وی،

اؤ د هغوی په کورونو حمله مه کوه. ①۶ که څه هم چې صادق انسان اوۀ ځل راپړیوځی هغه دوباره راپاڅی، خو د بدکاره دپاره یو آفت بس دے.

اته ویشتم نصیحت

①۷ هرکله چې ستا دشمن راپړیوځی نو په هغه باندې خوشحالی مه کوه، اؤ کله چې هغه تیندک وڅوری نو په هغه باندې خپل زړۀ مه خوشحالوه. ①۸ نو مالک خدای به ستا دا خوشحالی وګوری اؤ هغه به ستا نه ناراضا شی اؤ د هغه نه به خپل غضب اخوا کړی.

نهۀ ویشتم نصیحت

①۹ د بدکارانو په وجه مه پریشانه کیره، اؤ مه د هغوی سره حسد کوه، ②۰ ځکه چې د بدعمله سره د آئنده امید نشته، اؤ د هغوی ډیوه په مړه کیدو ده.

دېرشم نصيحت

②۱ زما زويه، د مالک خُدای او د بادشاه نه یریره.
 او د باغيانو سره ملگرتيا مه کوه، ②۲ ځکه چې دا
 دواړه به ناخاپه تباهی درباندي نازله کړی نو څوک
 د دې اندازه لگولې شی چې څه قسمه تباهی به
 دوی راولیږي؟

د حکمت نورې خبرې

②۳ هوښیاران هم دا شان وائی: د عدالت کولو په
 وخت کښې د چا طرفدارۍ په کار نه ده. ②۴ هر
 هغه څوک چې یو گناه کار ته ووائی چې، ”ته بې
 گناه یې،“ ټول قوم به په ده باندي لعنت ووائی او
 قومونه به یې رسوا کړی. ②۵ خو هغه څوک چې
 مجرم قائلوی، نو ډیر برکتونه به په هغوی باندي نازل
 شی. ②۶ څوک چې هر وخت رښتینې جواب درکوی

هغه اصلی دوست دے. ٢٧ خپل بهرنی کارونه اول
 ختم کړه او خپله د کروندی زمکه تیاره کړه، د دې نه
 وروستو خپل کور جوړوه. ٢٨ د ثبوت نه بغیر دې د
 خپل ګاونډی خلاف ګواهی مه ورکوه، او د هغه
 په باره کښې د دروغو خبرې مه کوه. ٢٩ داسې مه
 وایه، ”هغه چې زما سره څه کړی دی نو زه به هم
 هغه شان ورسره وکړم، او زه به ترې نه خپل بدل
 واخلم.“ ٣٠ زه د یو ناراسته سړی په پټی تیر شوم
 او د کم عقل د انګورو باغ مې وکتلو، ٣١ په هر
 ځای کښې ازغې راختلی وو، او زمکه ټوله په ډيله
 باندې ډکه وه، او د کاهو دیوالونه یې راغورزیدلي
 وو. ٣٢ ما چې څه ولیدل نو په خپل زړه کښې مې
 ورباندې سوچ وکړو، او چې څه مې ولیدل د هغې
 نه مې سبق زده کړو: ٣٣ که یو سړی وائی چې،
 ”لږ به اوده شم، لږ به سترګې پټې کړم، لږ به خپل
 لاسونه راغونډ کړم چې دمه شم،“ ٣٤ خو بیا غریبی

به لکه د یو ډاکو په شان په هغه باندې ورتوپ
کړی، او نیستی به لکه د وسله بند انسان په شان
هغه را گیر کړی.

د حضرت سلیمان نور متلونه

۲۵ دا د سلیمان نور متلونه دی، کوم
چې د حزقیاه کاتبانو د یهوداه بادشاه
راجمع کړی دی. ② دا د خدای پاک لوی ده چې
یوه معامله په راز کښې ساتی، خو د یوې مسئلې
ښکاره کول د بادشاه عزت څرگندوی. ③ څومره
چې آسمانونه اوچت او زمکه ژوره ده، هم دغه
شان د بادشاهانو زړونه نامعلوم دی. ④ د سپینو زرو
نه ملاوټ لري کړه ترڅو زرگر ترې نه یو ښائسته
لوښه جوړ کړی. ⑤ نو دغه شان د بادشاه د حضور
نه بدکاران لري کړه، نو د هغه حکومت به د
صداقت په وجه قائم وی. ⑥ د بادشاه په حضور

کښې د خپل ځان لوی مه کوه، او مه د لویو خلقو په ځای کښې وړاندې کښینه. ⑦ دا به ښه وی چې هغه تا راوغواړی چې، ”دلته راشه،“ او نه دا چې هغه تا د مشرانو په وړاندې بې عزته کړی او ښکته دې کښینوی. څه چې تا په خپلو سترگو لیدلی وی ⑧ نو هغه په عدالت کښې په تیزۍ سره مه وړاندې کوه، نو ته به په آخر کښې څه کوي که چېرې ستا ګاونډی تا ملامته کړی او بیا دې وشموی؟ ⑨ که ته خپل ګاونډی سره په یوه مقدمه کښې بحث کوي، نو په هغه وخت کښې د بل انسان راز ورته مه څرګندوه. ⑩ او که چېرې هغه دا واورې او تا وشموی، نو بیا به ته خپله دا بدنامی هیڅکله ختمه نه کړې. ⑪ په ځای خبره دا شان وی لکه چې د سپینو زرو په لوبڼی کښې د سرو زرو مڼه وی. ⑫ د یو هوښیار سړی تنبیه د هغه غوږ دپاره څوک اوریدلې شی لکه د سرو زرو والی او

يا د سوچه سرو زرو کالی په شان ده. ^(۱۳) يو باوری
پیغام وړونکې لکه د لو په موسم کښې د واورې د
یخوالي په شان دې د هغه چا دپاره شوک چې هغه
استوی، او هغه د خپل مالک زړه یخوی. ^(۱۴) لکه د
هغه وریځ او هوا په شان چې باران نه وروی، هغه
شوک دې چې د تحفو ورکولو وعده کوی او بیا
بې نه ورکوی. ^(۱۵) د صبر په وجه مشر هم قائلیری،
او یوه نرمه خبره هلوکي هم ماتوی. ^(۱۶) که چېرې
تا ته شهد ملاؤ شی نو ضرورت نه زیات مه خوره،
په زیات خوړلو به دا قه کړی. ^(۱۷) د خپلو گاونډیانو
کور ته کم ورځه، که چېرې ته ډیر ورځې نو کیدې
شی چې ستا نه نفرت شروع کړی. ^(۱۸) شوک چې
د خپل گاونډي خلاف د دروغو گواهي ورکوی
هغوی لکه د لور، یا تورې یا د تیره غشی غوندې
خطرناک وی. ^(۱۹) لکه په خراب غاښ خوړل یا په
گوډه خپه تلل کول داسې دی لکه په سخت وخت

کښې چې په ناباوره کس توکل کوی. ②۰ یو خفه کس ته چې څوک د خوشحالی سندرې وائی، نو هغه به دا شان وی لکه چې د یو کس نه په یخ موسم کښې خادر اخوا کړی، او یا سرکه د هغه په زخم واړوی. ②۱ که ستا دُشمنان وږی وی، نو هغوی له خوراک ورکړه، که چرې هغوی تږی وی، نو هغوی له اوبه ورکړه. ②۲ نو په داسې کولو سره ته د هغه په سر باندې به بل سکاره واړوې، او مالک خُدای به تا ته اجر درکړی. ②۳ لکه څنگه چې د شمال هوا باران راوړی، نو دغه شان پشې شا خبرې کول د خلقو مخ د غصې نه تک سور کړی. ②۴ دا بهتره ده چې د کوتې دپاسه په یو ګوټ کښې ځانته ژوند کوی نه چې په کور کښې د ژبه ورې ښځی سره اوسېږی. ②۵ لکه یخې اوبه چې د سترې زړه دپاره ښې وی نو دغه شان یو ښه زیری د لرې مُلک نه دی. ②۶ که یو صادق انسان د بدکاره په

سازش کښې راشی نو هغه بیا د گنده چینې او یا خراب کوهی په شان وی. (۲۷) دا ښه نه دے چې زیات شهد وخورلے شي، او یا د ځان دپاره د حد نه زیات عزت وغواړي. (۲۸) څوک چې خپل نفس نه شي قابو کولے هغه د هغه ښار په شان یې وسه دے چې دیوالونه یې غورزیدلی وی.

۲۶

لکه څنگه چې په اوړی کښې واوړه یا د لو په موسم کښې باران نامناسب وی، دغه شان د کم عقل انسان عزت کول هم دومره نامناسبه وی. (۲) لکه څنگه چې چنچنه اخوا دینخوا الوزی او یا چې طوطاگرکی چکرې وهی او په ځای نه کښینی، دغه شان نامناسبه ښیرا کول د چا په سر نه کښینی. (۳) لکه څنگه چې د اس دپاره چابک، د خر دپاره واری وی نو هم دغه شان د کم عقل د ملا دپاره چوکه وی. (۴) کم عقل ته د هغه د کم عقلتوب په مطابق جواب مه ورکوه، گني ته

به هم د هغه په شان شي. ⑤ د کم عقل سوال ته
 کم عقل جواب ورکوه ځکه چې هغه خپل ځان
 هونښيار ونه گڼي. ⑥ د يو کم عقل په لاس پيغام
 استول داسې دی لکه انسان چې په خپله ځان نه
 خپې غوڅي کړي او يا زهر وڅښي. ⑦ د کم عقل
 په ځلي متل داسې وی لکه څنگه چې د يو گډوډ
 خپه بې کاره وی. ⑧ کم عقل ته عزت ورکول داسې
 وی لکه څوک چې ليندې پورې کانې وټړي او گذار
 پرې نه شي کولې. ⑨ لکه څنگه چې د ازغو بوتی
 د يو شرابي په لاس کښې وی دغه شان يو متل د
 کم عقل په ځله کښې وی. ⑩ هغه څوک چې کم
 عقل او يا لوفر ته کار ورکړی هغه لکه د هغه غشي
 ويشتونکی په شان وی چې هر څوک پرې ولی.
 ⑪ لکه څنگه چې يو سپی خپلې آلتیانی دوباره ختی
 دغه شان کم عقل خپل کم عقلتوب بار بار کوی.
 ⑫ تاسو داسې سړی لیدلې دے چې هغه ته خپل

خان هونبیار ٻنڪاري؟ خو د ده نه زيات اُميد د
 يوکم عقل دپاره وي. ^(۱۳) ناراسته وائی چي، ”په لار
 کنبې زمرے دے، خطرناک زمريان په کوڅو کنبې
 گرځيږي!“ ^(۱۴) لکه څنگه چي دروازه په خپلو قبضو
 تاويزي، دغه شان ناراسته په خپل کټ کنبې اوږي
 راوړي. ^(۱۵) ناراسته خپل لاس تالی ته وراوږدوي، خو
 هغه دومره ناراسته وي چي واپس يې خپلې ځلې ته
 نه راوړي. ^(۱۶) ناراسته خپل خان د اوږو هونبیار سږو نه
 هم زيات هونبیار گڼي څوک چي په حکمت سره
 جواب ورکوي. ^(۱۷) لکه څوک چي يو کوڅه ډب
 سپي د غوږونو نه راوښيي د هغه چا په شان دے
 چي د بل چا په بحث کنبې خان شامل کړي. ^(۱۸)
 -^(۱۹) لکه څنگه چي يو ليونے د اور او وژونکي غشي
 وروي، دا د هغه چا په شان دے چي څوک خپل
 گاونډي ته دوکه ورکړي او بيا ووايي چي، ”ما
 خو صرف ټوقی کولی.“ ^(۲۰) د پوکي نه غير اور مړ

کپړی، او د غیبت نه غیر جنگ ختمیږي. ②۱ لکه
 خنګه چې سکاره بلېږي او لکه خنګه چې لرګي
 لمبې کوي، نو دغه شان د جنگ د تودلو دپاره
 جنگ مار سره وي. ②۲ د غیبت کوونکي خبرې
 لکه د خوندور خوراک په شان وي، دا بلکل د سړي
 دننه بدن ته کوزیږي. ②۳ نرمې خبرې شیر زړه پتوي
 لکه خنګه چې په خاورین لوبښې باندې رنگ روغن
 وشي. ②۴ کینه ناک انسان د خبرو په ذریعه خپل ځان
 همدرد ښائي، خو په خپل زړه کښې هغه ټګي پټه
 کړې وي. ②۵ که څه هم چې د هغه خبرې خوږې
 وي خو په هغوئ باندې یقین مه کوه، ځکه چې د
 هغه زړه د رنگارنگ شرارت نه ډک وي. ②۶ که د
 هغه بدنیتي د هغه په چل ول کښې پټه وي، خو بیا
 به د هغه شرارت هر چا ته ښکاره شي. ②۷ که یو
 انسان بل چا ته کنده کني نو هغه په خپله په کښې
 ورغورزیږي، او که یو انسان په بل چا کاني رغړوي

هغه کاني به په خپله په ده باندې راورغړېږي. (۲۸) د بل چا په حقله دروغ وئيل د هغه نه نفرت کول دي، او د خوشامندۍ خبرې تباهي راولي.

د سبا په حقله لافي مه کوي، ځکه چې چا ته هم پته نشته چې سبا به څه

۲۷

کېږي. (۲) دا به ښه وي چې نور خلق ستا صفت وکړي، نه چې ته په خپله د خپل ځان صفت کوي، او دا به ښه وي چې نابنده خلق ستا ښه ووايي نه چې ته په خپله. (۳) کاني درانه وي شکې درنې وي، خو د يو کم عقل تنگول د دې دواړو نه زيات درانه وي. (۴) قهر خو ظالم دې او غضب انسان چڼځني کوي خو د حسد په وړاندې څوک ټينگيدلې شي؟ (۵) څرگنده رټنه د پټې مينې نه ښه ده. (۶) د دوست رټنه د هغه د مينې اظهار دې، خو د دشمن بڼکلول سراسر دوکه ده. (۷) څوک چې موږ وي هغه شهد هم د خپو لاندې کوي، خو د اوږي دپاره تريخ خوراک

هُم خوږ وی. ⑧ لکه څنگه چې یوه مرغی د خپلې
 جالی نه ورکه شوې وی د هغه چا په شان وی لکه
 څوک د خپل کور نه په صحرا شوې وی. ⑨ لکه
 څنگه چې عطر او خوشبو د انسان زړه خوشحالی،
 هُم دغه شان ښې مشورې دوستان خوشحالی.
 ⑩ خپل دوستان او د خپل پلار دوستان مه هېروه، د
 خپل ورور کور ته مه ځه کله چې په تا څه مُصیبت
 راشي. ستا نږدې گاونډی د لری ورور نه ښه دے.
 ⑪ زما زویه، هوښیار اوسه او زما زړه خوشحاله کړه،
 نو بیا به زه هر هغه چا ته جواب ورکولم شم څوک
 چې ما ته سپک گوري. ⑫ هوښیاران خطر د اول
 نه وینی او د هغې نه ځان بچ کوی، خو کم عقل
 پرې ور خلاص وی او بیا په تکلیف کښې راگیر شی.
 ⑬ هر څوک چې د پردی کس د قرض ذمه واری
 اخلي نو ضمانت ترې نه واخله، ضمانت ترې نه
 واخله که چرې ده دا کار د پردی کس دپاره کړی

وی. ⑭ که چرې څوک سحر د وخته په اوچت آواز سره په خپل گاونډی سلام واچوی، دا به هغه لکه د کنځلو په شان وگڼي. ⑮ یوه جگړه‌ماره ښځه داسې وی لکه چې د باران په ورځ د چت نه مسلسل څاڅکي راپریوزی. ⑯ د هغې منع کول داسې مشکل وی لکه د هوا بندول او یا تیل په موټی کښې نیول. ⑰ لکه څنگه چې اوسپنه اوسپنه تیره کوی، نو دغه شان یو انسان بل انسان تیره کوی. ⑱ که څوک د اینځر د ونې خیال ساتی نو د هغې میوه به هم وڅوری، او هر هغه څوک چې د خپل نیک خیال ساتی نو هغه به عزتمند شی. ⑲ لکه څنگه چې په اوبو کښې مخ ښکاری، نو هم دغه شان زړه یو انسان څرگندوی. ⑳ لکه څنگه چې په مرک او تباهی دنیا نه مریږی، هم دغه شان د انسان سترگی کله هم نه مریږی. ㉑ سپین او سره زر په اور آزمایلی شی، او یو انسان د هغه د صفت کولو نه وروسته آزمایلی شی. ㉒ که

ته کم عقل په لنگرئ کښې د تخم په شان وټکوي،
 خو کم عقلتوب به د هغه نه لار نه شی. (۲۳) د خپلو
 رمو په حال ځان پوهوه، او خپلو رمو ته زیاته توجو
 ورکوه، (۲۴) ځکه چې مال دولت هم د تل دپاره نه
 پاتې کیږي او نه تاج او تخت د ټولو نسلونو دپاره
 پاتې کیږي. (۲۵) کله چې گیاه ختمه شی او نوې گیاه
 راشنه شی نو گیاه د غرونو نه راجمع کړي، (۲۶) نو بیا
 به ګلپوری تا ته د کپړو دپاره وړي درکړي، او چیلی
 به درته د پټو د اخیستو قیمت درکړي. (۲۷) نو بیا به
 تا سره د چیلو دومره زیات پی وی چې په هغې به
 خپل خاندان او وینځي ساتلې شی.

۲۸ بدکاران هیڅ بې هیڅه تنبتي که څه
 هم څوک ورپسې نه وی، خو صادقان
 لکه د زمره په شان ډاډه وی. (۲) هرکله چې یو ملک
 باغي وی، نو د هغه ملک ډیر حاکمان وی، خو
 پوهه او هوښیار انسان د ملک نظام برقرار ساتي.

۳) کوم مشر چې په غريبانانو باندې ظلم کوی د هغه تیز باران په شان دے چې ولاړ غونډه فصل تباہ کوی. ۴) کوم خلق چې شریعت ماتوی نو په دې کار سره د بدکارانو صفت کوی، خو هغه څوک چې د شریعت تابعداری کوی نو هغوی د شریرانو مخالفت کوی. ۵) بدکاره انسانان په انصاف نه پوهیږي، خو څوک چې د مالک خدای لټون کوی نو هغوی پرې مکمل پوهیږي. ۶) غریب صادق انسان د دوکه مار مالدار نه ښه وی. ۷) څوک چې په شریعت عمل کوی نو هغه یو هوښیار زوی دے، خو څوک چې د بد اخلاقو دوستی کوی د خپل پلار د شرم باعث گرځي. ۸) څوک چې خپل ځان په زیات سود سره مالداره کړی خو آخر به د هغه مال دولت د هغه چا شی څوک چې په غريبانانو مهربانه وی. ۹) پاک خدای د هغه چا د دُعا نه نفرت کوی څوک چې د شریعت نه

مخ اړوی. ⑩ څوک چې یو نیک انسان بدکاری
 ته رهنمائی کوی نو په خپل لت کېنې به راگیر
 شی، خو ایمانداره انسان ته به ښه میراث ملاؤ
 شی. ⑪ یو مالداره خپل ځان هوښیار ګڼی، خو
 یو غریب عقلمند د هغه په اصلی کردار پوهیږی.
 ⑫ کله چې صادقان کامیاب شی، نو ټول قوم غټه
 خوشحالی کوی، خو کله چې د بدکارانو حکومت
 راشی نو هر څوک خپل ځان پټوی. ⑬ هر هغه
 څوک چې په خپله ګناه باندې پرده اچوی نو
 دې به کامیاب نه شی، خو هر هغه څوک چې
 د ګناه اعتراف وکړی او هغه بس کړی نو په هغه
 به رحم وشي. ⑭ بختور دې هغه څوک چې هر
 وخت د مالک خدای نه یریري، خو څوک چې
 خپل زړه سخت کړی نو په مصیبت کېنې به راگیر
 شی. ⑮ لکه د غرمیدونکي زمري او یا د اوږی
 میلو په شان هغه بدکاره انسان دې څوک چې

په بې وسه خلقو باندې حکومت کوی. ①۶ ناپوهه بادشاه به په خپلو خلقو ظلم کوی، خو څوک چې د حرام مال دولت نه نفرت کوی نو هغه به د ډیر وخت دپاره ژوندی وی. ①۷ که یو انسان خپل لاسونه د بل چا په وینو سره کړی وی نو هغه به تر مرگه پورې مفرور وی، نو هیڅ څوک دې د ده مدد نه کوی. ①۸ د چا کردار چې بې داغه وی نو هغه به بچ شی، خو د چا لارې چې غلطې وی نو ناگهانه به تباہ شی. ①۹ څوک چې د خپلې زمکې زمیډاری کوی هغوی سره به ډیر خوراک وی، د چا په سوچ کښې چې هوایی خیالونه گرځی، نو سخته غریبی به پرې راشی. ②۰ یو ایماندار کس ته به ډیر زیات برکت ورکړی شی، خو که څوک زر مالداره کیدل غواړی هغه ته به سزا ملاؤ شی. ②۱ د چا طرفداری کول ښه کار نه دے ځکه چې ځینې خلق به د یوې نورې

ډوډئ دپاره غلط کار وکړی. (۲۲) کنجوس انسان د
دې لیواله وی چې مالداره شی او د دې نه ناخبره
وی چې غربت د ده انتظار کوی. (۲۳) شوک چې
د اصلاح دپاره تنبیه کول کوی په اخر کښې به د
هغه چا نه ورته زیات عزت ملاو شی شوک چې
په ژبه ختل کوی. (۲۴) شوک چې د خپل پلار او
مور نه غلا کوی او دے وائی چې، ”دا غلطې نه
ده،“ نو دے د یو قاتل نه کم نه دے. (۲۵) لالچی
انسان جنگ جگړې جوړوی، خو شوک چې په
مالک خدای باندې توکل کوی هغه به آباد شی.
(۲۶) شوک چې په خپل ځان یقین کوی نو هغه
کم عقل دے، خو شوک چې په هوښیارتیا سره
قدم اوچتوی نو دے بچ پاتې شی. (۲۷) شوک چې
غریبانانو ته ورکړه کوی نو د هیڅ شی محتاجه به نه
شی، خو شوک چې په دوئ باندې سترگی پټوی
نو دوئ به په لعنت کښې گرفتار شی. (۲۸) هرکله

چې حکومت د بدکارانو لاس ته ورشی، نو خلق خپل ځان پټوی، کله چې بدکاران هلاک شی نو صادقان بیا آباد شی.

۲۹ شوک چې د ډیرې رټنې باوجود بیا هم په خپل ضد قائم وی، نو هغه به ناکهانه

تباہ شی او هیڅ علاج به یې نه وی. ② کله چې صادقان حکومت کوی، نو خلق خوشحالی کوی، خو هر کله چې بدکاره حکومت کوی، نو خلق فریاد کوی. ③ کوم انسان چې د حکمت سره مینه کوی نو هغه خپل پلار خوشحالوی، خو د کنجرو دوست خپل مال حال الوزوی. ④ په انصاف کولو سره یو بادشاه خپل ملک قائموی، خو هغه شوک چې رشوت اخلی نو هغه ملک تباہ کوی. ⑤ شوک چې د خپل ګاونډی چاپلوسی کوی، نو دے د هغه د خپو دپاره دام خوروی. ⑥ بدکاره انسان د خپلې ګناه په دام کښې راګرېږی، خو صادقان د

خوشحالی سندرې وائی. ⑦ صادقان د غریبانانو د حق خیال ساتی، خو بدکاران دغه شان سوچ او فکر نه کوی. ⑧ مسخره کوونکی ښارونه راپاروی، خو هوښیار انسان غصه سړوی. ⑨ که یو هوښیار یو د بې وقوف په خلاف د مقدمې دپاره عدالت ته روان شی نو بې وقوف به غصه شی او مسخری به کوی نو بیا به څنگه صلح راشی؟ ⑩ د وینو تبری انسانان د نیک انسان نه نفرت کوی او په دې کوشش کښې وی چې صادقان ووژنی. ⑪ کم عقل د خپلې غصې پوره اظهار کوی، خو هوښیار خپل ځان په قابو کښې ساتی. ⑫ که یو حکمران دروغو ته توجه ورکوی، نو د هغه ټول افسران به بدکاران شی. ⑬ په دې کښې غریب او ظالم دواړه یو شان دی، ځکه مالک خدای دواړو ته ژوندون ورکړي دے. ⑭ که چرې یو بادشاه د غریبانانو سره انصاف کوی، د هغه بادشاهی به د تل دپاره قائمه وی. ⑮ د تربیت

چوکه حکمت پیدا کوی، خو چې کوم بچرې چې
 آزاد آموخته شی نو هغه به د خپلې مور د شرمولو
 باعث شی. ①۶ کله چې د بدعمله حکومت راشی،
 نو گُنا هونه عام شی، خو صادقان به د داسې خلقو
 خاتمه ووينی. ①۷ د خپل زوی بڼه تربیت وکړه هغه
 به تا ته سکون او خوشحالی درکړی. ①۸ چرته چې
 الهام نه وی نو هغه خلق سرکشه شی، خو بختور
 دی هغه څوک چې په شریعت عمل کوی. ①۹ صرف
 په خبرو نوکر نه سمیږی، اگر چې هغه پوهه وی
 خو بیا هم ستا خبرو ته پام نه کوی. ②۰ څوک چې
 په جلدی کښې خبرې کوی نو هغه د کم عقل نه
 هم بدتر دی. ②۱ که ته د ورکوټوالی نه خپل نوکر
 نیازین آموخته کړې، نو په آخر کښې به هغه ستا
 پلار شی. ②۲ غصه ناک انسان جنگونه جوړوی، او
 تند خویه نه ډیر گُنا هونه کیږی. ②۳ د انسان غرور په
 ده باندې زوال راولی، خو د انسان عاجز خوی هغه

ته عزت ورکوی. ②۴ د غلو ملگرې په خپله د ځان
دُشمن وی، هغه دا چې د قسم خوړولو نه وروستو
به هُم په عدالت کښې دروغ وائی. ②۵ څوک چې
د انسان نه یرېږي هغه به په دام کښې گیر شي، خو
چې څوک په مالک خُدای توکل کوی هغوی به
په امن و امان شي. ②۶ ډیر د دې په کوشش کښې
وی چې حُکمران ورسره ښه وی، خو دا د مالک
خُدای د طرف نه ده چې انسان ته انصاف ملاؤږي.
②۷ نیکان د بې ایمانانو نه نفرت کوی، او بدکاران
د نیکانو نه نفرت کوی.

د اجور نصیحتونه

د یاقه د زوی اجور پیغام چې د خُدای
کلام دے. دې سړی پیغام ورکړو ائیتیل
ته او ائیتیل اوکال ته. ② بې شکه چې زه په ټولو
انسانانو کښې بې وقوفه یم، ما کښې د انسان په

۳۰

شان عقل نشته. ③ ما عقل او حکمت نه دے زده
 کړے، او نه ما ته د مقدس ذات په حقله پته شته.
 ④ آسمان ته څوک تلے او بیا راغلے دے؟ هوا چا
 په موقی کښې بنده کړی ده؟ او سمندر چا په خپل
 کوټ کښې راگیر کړے دے؟ او د دُنیا حدونه
 چا مقرر کړی دی؟ د هغه نوم څه دے او د هغه
 د زوی نوم څه دے؟ که تا ته پته وی نو ما ته بې
 راوښایه. ⑤ د پاک خدای هره خبره قابل اعتماد
 ده، هغه د هغوی دپاره ډال دے څوک چې په هغه
 کښې پناه اخلی. ⑥ د هغه د کلام سره اضافه مه
 کوه ځکه چې هغه به دې ورته او دروغون به دې
 ثابت کړی. ⑦ اے مالکه خدایه، زه د خپل مرګ
 نه وړاندې ستا نه دوه خواستونه کوم زما خواستونه
 مه ردکوه: ⑧ ما د دروغو او د چل ول نه وساته
 مه ما غریب کړه او مه مې مالداره کړه، خو ما ته
 صرف خپله روزمره ډوډی راکړه. ⑨ هسې نه چې

زۀ مالداره شم او تا ونۀ پیژنم او ووايم چې، ”مالک خُدای خوک دے؟“ او کۀ یا زۀ غریب شم او غلا وکړم، او داسې د مالک خُدای د نوم بې عزتی وکړم. ⑩ د یو نوکر غیبت د هغۀ نیک ته مۀ کوه هسې نه چې د هغۀ لعنت هغه په تا ووائی او دا به ستا دپاره تکلیف جوړ کړی. ⑪ داسې انسانان هُم شته چې په خپلو پلارانو لعنت وائی او په خپلو میندو بد رد وائی، ⑫ خو هغوی ته خپل ځان صفا ښکاری نو تر اوسه پورې د هغوی هغه گندگی لا صفا شوې نۀ ده، ⑬ خو د هغوی سترگې هر وخت د کبر نه ډکې وی، او نورو ته په سپک نظر گوری. ⑭ د هغوی غاښونه د تورو په شان دی او د هغوی ژامنې د چرو په شان دی تر څو چې غریبان پرې د زمکې نه تیر کړی، او د انسانانو نه ضرورتمند ختم کړی. ⑮ جوکه دوه لونه لری او هر وخت وائی چې راکوه، راکوه. په دُنیا کښې درې څیزونه دی چې

کله هُم نه مړېږي، خلور خيزونه دی چې کله هُم
 ”بس“ نه وائی: ①۶ قبر، او د شنډې رحم، او خشکه
 زمکه، او تیز اور. ①۷ هغه سترگی چې د خپل پلار
 پورې ټوقی کوی، او خپلې مور ته سپک گوری،
 نو د صحرا په ټپوسانو به راويستلې شی، او لاش به
 یې د صحرا د گنجی خوراک شی. ①۸ په دُنیا کښې
 درې خيزونه دی چې هغه زما دپاره د حیرانتیا دی،
 او خلور خيزونه داسې دی چې په هغوی زه پوهه نه
 شوم: ①۹ په هوا کښې د باز الوتل، او په گټ باندې
 د مار تلل، او په سمندر کښې د کشتی اوړیدل،
 او د سړی مینه د ښځې سره پیدا کیدل. ②۰ دا د
 زناکارې ښځې طریقه ده چې کله زنا وکړی او بیا
 ولامبی او سراسر مُنکره شی او وائی چې، ”ما خو
 خه غلطی نه ده کړی.“ ②۱ زمکه د دریو خيزونو
 په وجه لږزېږي، او خلور خيزونه برداشت کولې نه
 شی. ②۲ هغه غلام چې بادشاه شی، هغه کم عقل

چې په گیلوه مور شی، ^(۲۳) ترخه ښځه چې واده شی،
 او کومه وینځه چې د خپلې بې بې بن جوړه شی.
^(۲۴) خلور خیزونه دی چې په زمکه واره دی، خو
 دوی ډیر زیات هوښیار دی: ^(۲۵) مېړی خو کمزور
 مخلوق دے، خو بیا هم په گرمی کښې خپل ځان
 ته خوراک راټولوی، ^(۲۶) ځنگلی سوه خو کمزور
 مخلوق دے خو په گټانو او گړنگونو کښې ځانته کور
 جوړوی، ^(۲۷) د مولخانو بادشاه نه وی، خو د لښکر
 په شان روان وی. ^(۲۸) چرمښکی په لاس کښې هم
 رانیولے کیدے شی، خو دا د بادشاهانو په محلونو
 کښې گرځی. ^(۲۹) داسې درې بلکه خلور خیزونه
 دی چې په ناز ناز قدم اخلی: ^(۳۰) زمرے، چې په
 ځناورو کښې د ټولو نه زیات تکړه دے او د یو خیز
 نه هم نه یرېږی، ^(۳۱) هغه چرک چې ځان بیر کړی،
 نر چبلے، او بادشاه چې خپل فوجیان ورسره وی.
^(۳۲) که تا کم عقلتوب وکړو او خپل ځان دې لوئی

کړو، او يا دې خرابې منصوبې جوړې کړې نو په خپلې خُلي دې لاس کيږده! (۳۳) دغه شان که شُملي وشاربي نو د شُملو نه کُچ جوړيږي، لکه خنګه چې پوزه زور کړي او وينه ترې نه راوځي، غُصه شاربل هُم جنجال جوړوي.

د بادشاه دپاره نصيحت

۳۱ دا هغه خبرې دي چې لمو اېل بادشاه ته خپلې مور تعليم ورکړې وو: (۲) اے زما زويه، اے زما د تن نه په نذرونو او منتونو پيدا شوی زويه، (۳) خپل د خُوانئ طاقت دې په ښخو مۀ ختموه او خپل مال په هغوی مۀ خرچ کوه، ښخو بادشاهان تباہ کړي دي. (۴) اے لمو اېله، د بادشاه دپاره دا ښۀ کار نۀ دے، چې شرابي وي، او حُکمرانان دې شرابخواره نۀ وي. (۵) هسې نه چې دوی شراب وڅښي شريعت ترې نه هير شي او

ټول مظلومان د خپل حق نه محرومه کړی. ⑥ تیز شراب هغوی ته ورکړه شوک چې تباہ کيږي، او شراب د هغوی دپاره وی شوک چې په غم آخته وی. ⑦ دوی پرېږده چې ځان نشه کړی او چې خپله غریبي پرې هېره کړی چې خپل غم ورنه هیر شی. ⑧ د هغوی په ځای خبرې کوه شوک چې د خپل ځان دپاره خبره نه شی کولې. او د هغه ټولو خلقو د حق دپاره شوک چې مسکینان وی. ⑨ خبره کوه او په انصاف سره عدالت کوه، د غریب او حاجتمند د حق حفاظت وکړه.

یوه عزتمنده ښځه

⑩ یوه پاکه او عزتمنده ښځه شوک پیدا کولې شی؟ هغه د لعلونو نه زیاته قیمتي وی. ⑪ د خاوند په هغې باندې پوره باور وی، او هغه به د مې د څه محتاجه نه کړی. ⑫ په خپل ټول عمر کښې به

دا هغه ته فائده ورکوی او نقصان به نه ورکوی. ۱۳ هغه سوله او وړی پیدا کوی او د هغې نه په خپلو لاسونو په خوشحالی سره کپړې جوړوی. ۱۴ هغه د سوداګرو د سمندري جهاز په شان وی، څوک چې خپل خوراک د لرې نه راوړی. ۱۵ هغه سحر وختی راپاڅیږي لا چې تیاره وی او د خپل خاندان دپاره خوراک تیاروی او خپلو وینځو ته کار وربښای. ۱۶ د زیات سوچ کولو نه وروستو هغه چرته زمکه خوښوی او په بیعه یې اخلی او د خپلې ګټې او محنت په پیسو پکښې د انګور باغ لګوی. ۱۷ هغه خپل کار په ډیر محنت او د زړه نه کوی، او د هغې مټې د خپل کار پوره کولو دپاره مضبوطې وی. ۱۸ هغه په دې پوهیږي چې روزګار یې ګټه کوی، نو په شپه کښې تر ناوخته کار کوی. ۱۹ هغه په خپلو لاسونو سره څرخه کوی او دوک په خپلو ګوتو سره نیسی. ۲۰ هغه خپل لاسونه د غریبانو مدد دپاره غزوی او

حاجتمندو ته خپل لاسونه ورسوی. ^(۲۱) کله چې واوره ورپری نو د هغې سره د خپل خاندان څه فکر نه وی، ځکه چې هغې دوی ته گرمې جامې تیارې کړی وی. ^(۲۲) هغه د خپل کټ دپاره څادر او د خپل ځان دپاره نازکی او رنگارنگ کپړې تیاروی. ^(۲۳) د هغې خاوند ته په جرگه کښې عزت ملاویږي، کله چې هُم د دې د ښار د مشرانو سره ناست وی. ^(۲۴) هغه د لټی جامې جوړوی او خرڅوی، او تاجرانو ته یې د پټۍ په شکل کښې هُم ورکوی. ^(۲۵) هغه د طاقت او وقار په لباس ملبوسه ده او د راتلونکو ورځو په حقله هغه خاندی او بې فکره وی. ^(۲۶) هغه په حکمت سره خبرې کوی، او هغه په مهربانۍ سره ښودنه کوی. ^(۲۷) هغه د خپل کور په حالاتو او سامان باندې خیال ساتی او د ناراستۍ ډوډۍ نه خوری. ^(۲۸) د هغې بچی چې راپاشی نو دې ته برکت ورکوی او خاوند یې هُم صفت کوی: ^(۲۹) ”ډیرې ښځې دی چې د عزت

اؤ درانه کارونه کوی، خو ته د دې ټولو نه ښه یې. “
 ③۰ نازونه اداګانې دوکه ده اؤ حُسن فاني دے، خو
 کومه ښځه چې د مالک خُدای نه یرېږي نو هغه د
 صفت قابله ده. ③۱ کوم کارونه چې هغې کړي دی
 هغې ته یې اجر ورکړئ، اؤ د خلقو په منځ کښې
 د هغې د محنت ستاینه وکړئ.



Proverbs in Pashto (Yuzufzai dialect)

© UBS 2015 Printrun: MMM

ISBN 978 969250 8706